

# بسم اللہ الرحمن الرحیم

## گفتگوئی مذہبی

جو بمقام شاہجہانپور ہندو۔ عیسائی مسلمانوں کے علمائے کی

## واقعہ میلہ خدائشی

مولانا مولوی محمد قاسم صاحب رحمۃ اللہ علیہ کی تقریر پر تاثیر قابل ملاحظہ ہے

جہاں پُر آفتاب و چشم ہاکور | جہاں پر از حدیث و گوش ہاکور

خدائے جل جلالہ کی توحید کا نعرہ ابتداء سے بلند ہوا ہے اور یہی ایک چیز ہے کہ انتہا تک جسکا زور و شور ایک جہاں کے دلوں کو زندہ کرتا ہی رہیگا۔ میدان توحید کے پیشرو اور اس منزل کی تانی کے رہتا تو ہر زمانہ میں ہوتے رہے لیکن آخری دور میں جس نے توحید کا ڈنکا بجایا اور ہر نسل انسانی میں خدا پرستی کا سکہ بٹھایا اور اس سرے سے اس سرے تک دنیا کو خواب غفلت سے جگایا اس کی حقیقت اور سچائی کا اعتراف بھی ایسا ہی واجب ہے جیسا کہ توحید کا اقرار ہر قلب سلیم اور عقل مستقیم کے لئے ایک امر و جدائی ہے مگر بعض آنکھوں کے لئے عینک درکار اور بعض کانوں کے واسطے بانگ بلند کی بھی احتیاج ہوتی ہے۔ پس یہ کب ہو سکتا ہے کہ وہ روحانی عینک اور حقیقی بانگ جس نے کانوں کو سماعت آنکھوں کو بصارت عقل کو بصیرت دل کو بشارت بخشی ہے۔ مشتاقان تحقیق اور آرزو مند ان تدقیق کے رد و برد پیش نہ کی جاوے



لہذا بندہ گنگا راجی مغفرت پروردگار محمد ہاشم علی ہاشم مطبع ہاشمی میرٹھ اور  
 طالب نجات محمد حیات ہاشم مطبع ضیائی میلہ خدا شناسی کی مفصل کیفیت طالبان  
 حق اور حق پرستان بے غرض کی خدمت میں راست راست بے کم و کاست عرض  
 کرتے ہیں مگر بعض مضامین مجمل کو لفظ یعنی وغیرہ سے تفسیر کر کے سہولت فہم ناظرین  
 کے لئے مفصل لکھ دیا ہے۔ وہو ہذا۔ پادری نولس صاحب انگلستانی پادری  
 شاہجہانپور اور منشی پارے لال کبیر پنچھی ساکن موضع چاندپور متعلقہ شہر شاہجہانپور  
 نے ملکہ ۱۸۷۷ء میں ایک میلہ بنام میلہ خدا شناسی موضع چاندپور میں جو شاہجہانپور  
 سے پانچ چھ کوس کے فاصلے پر ب دریا واقع ہے مقرر کیا اور تاریخ میلہ ۷ مئی  
 ٹھیرائی اور اشتہار اس مضمون کے اطراف و جوانب میں بھولے غرض اس میلے کی  
 اس کے نام ہی سے معلوم ہو گئی ہوگی مگر نظر مزید توضیح ہم بھی عرض پر دانیں کہ اصل  
 غرض تحقیق مذہبی تھی اور منشاء اشتہار کا یہ تھا کہ ہر مذہب کے آدمی آئیں اور اپنے اپنے  
 مذہب کی دلائل سنائیں تفصیل قواعد آگے معلوم ہوگی۔ بالفعل یہ عرض ہے۔ کہ  
 راویان صادق کے فرمانے سے یہ معلوم ہوا کہ مولوی محمد قاسم صاحب اکن ناوٹہ  
 ضلع سہارنپور کو ان کے بھائی مولوی محمد منیر صاحب مدرس مدرسہ سرکاری بریلی  
 نے مولوی الہی بخش عرف مولوی رنگین بریلوی کی طرف سے جو رد نصاریٰ میں  
 شب روز سرگرم رہتے ہیں اس اشتہار کی اطلاع دی اور یہ لکھا کہ آپ بھی وقت مقررہ  
 پر ضرور آئیں۔ اس وقت تو مولوی صاحب نے یہی لکھ بھیجا کہ ابھی کچھ کہہ نہیں سکتا  
 مگر وجہ دور اندیشی مولوی محمد منیر صاحب سے اس بات کے خواستگار ہوئے۔ کہ  
 کیفیت مناظرہ اور محل نزاع سے اطلاع دیکھئے اس کا جواب کچھ نہ آیا تھا کہ ایک خط  
 شاہجہانپور سے بھی باسند عاشر کرت آیا اس خط کے منچتے ہی مولوی صاحب اپنے  
 وطن سے پایادہ روانہ ہوئے اور دیوبند میں ایک شب قیام کر کے آگے کا راستہ



لیا مظفر نگر اور میرٹھ میں ایک ایک شب ریکر دہلی پہنچے۔ مولوی محمد منیر صاحب کا  
 جواب دہیں پہنچا انہوں نے بوالہ مولوی عبدالحی صاحب انسپٹر پولیس شاہجہانپور۔  
 کچھ ایسا لکھا تھا کہ یہ قصہ بے اصل ہے علماء کے آنے کی کچھ حاجت نہیں۔ اس پر گو  
 ارادہ سست ہو گیا مگر نظر احتیاط ایک خط شاہجہانپور کو لکھا کہ آپ بلاتے ہیں۔  
 اور مولوی محمد منیر صاحب یوں لکھتے ہیں اس لئے تردد ہے آپ مفصل لکھئے۔  
 اس کے جواب میں ۴ مئی کو اول تو ایک تاریقی آیا جس کا مضمون قریب شام یہ  
 معلوم ہوا کہ ضروری آؤ اور اس کے بعد حظ پہنچا جس کا مضمون یہ تھا کہ مولوی  
 عبدالحی صاحب کو غلطی ہوئی آپ آئیں اور مولوی سید ابوالنصور صاحب کو ساتھ  
 لائیں کیونکہ پادری نول صاحب کو جو بڑے لسان اور مقرر ہیں یہ دعویٰ ہے  
 کہ بقیابلہ دین عیسوی دین محمدی کی کچھ حقیقت نہیں اس پر مولوی محمد قاسم صاحب  
 نے ارادہ کیا اور ۵ مئی کو بعد عشاء بمعیت مولوی فخر الحسن صاحب کن گنگوہ ضلع سہانپور  
 و مولوی محمود حسن صاحب ساکن دیوبند ضلع سہانپور و مولوی رحیم اللہ صاحب کن  
 بجنور ریل پر پہنچے اور صبح سے حسب عہد مولوی سید ابوالنصور صاحب ہلوی امام فن  
 مناظرہ اہل کتاب بمعیت مولوی سید احمد علی صاحب ہلوی و میر جید علی صاحب ہلوی  
 تشریف لائے اور سب ریل ملکر گیارہ بجے کی ریل میں سوار ہو کر روز شنبہ ۶ مئی کو  
 بعد عصر شاہجہانپور پہنچے مولوی صاحب نے آپکو چھپا ناچا ہا اور یہ ارادہ کیا کہ رات کو  
 سرے میں گذر کر علی الصبح مجلس مناظرہ میں جا بیٹھیں گے۔ غرض مولوی صاحب  
 سب ساتھیوں کو چھوڑ کر مولوی محمود حسن صاحب کو اپنے ہمراہ لیکر چکے سے شہر کو  
 ہو لئے۔ قصہ مختصر رات کو ایک سرے میں آرام فرمایا مگر ایک دو شخص کو خبر ہو ہی  
 گئی قریب دو بجے رات کے سرے میں جا کر مولوی صاحب کو جا گھیرا پس از اصرار  
 ناچار مولوی صاحب ان کے مکان پر تشریف لیگئے۔ یہ مناظرہ مقررہ خاص شاہجہانپور



میں نہ تھا بلکہ ایک گاؤں چانداپور جو شاہجہانپور سے ۵۱ میل کے فاصلہ پر ہے وہاں  
 مناظرہ مقرر ہوا تھا اور بانی اس مناظرہ کے وہی منشی پیارے لال جو دو لہندہ اور وہاں  
 کے رئیس ہیں تھے۔ کہتے ہیں کہ سب کو کھانا اور خیمے وغیرہ انہیں کی طرف سے ملے  
 تھے بالکل مولوی صاحب صبح کو نماز پڑھ کر پیادہ پا ہی چانداپور میں جا چکے خیمے پہلے  
 سے قائم ہو گئے تھے اور مولوی محمد طاہر صاحب عرف موتی میاں رئیس شاہجہانپور  
 جو مولوی مدن صاحب کی اولاد میں سے ہیں جو شاہیر علماء ہند میں سے تھے۔ اور  
 بالفعل عہدہ آنریری مجسٹریٹ پر ممتاز ہیں۔ سرکار کی طرف سے مہتمم مقرر ہوئے تھے  
 اور ایک خوب عظیم و وسیع میں یہ مجلس منعقد ہوئی اس طرح کینچ میں ایک میز رکھی گئی اور  
 اس کے دونوں جانب آمنے سامنے کرسیاں غیر کچھ گئیں ایک طرف پاویاں عسائی  
 اور مقابلہ میں علماء اہل اسلام بیٹھ گئے اور بین الصنفین میز کے سامنے موتی میاں صاحب  
 قلمدان کا تختہ لیکر بیٹھ گئے اور قواعد مناظرہ لکھے اور بعض سوال و جواب علی سبیل الاختصاص  
 اور سوال کے بعض امور دیگر بھی وہی رئیس مہتمم قلمبند کرتے جاتے تھے۔ منجملہ شرائط مناظرہ  
 کے یہ امور تھے کہ ہر ایک فریق اپنا وعظ در بارہ حقیقت اپنے مذہب کے کھڑا ہو کر بیان  
 کرے بعدہ فریق ثانی اس پر اعتراضات کرے۔ اور مدت مناظرہ پہلے سے دو روز  
 مقرر تھی مگر شروع مناظرہ سے گھڑی دو گھڑی پیشتر جو جہاں مولوی محمد قاسم صاحب  
 پاوری صاحب نے شرط تسلیم منشی پیارے لال تین روز کے مناظرہ کا وعدہ کر لیا  
 تھا۔ اور مدت وعظ کی ۱۵ منٹ اور سوال و جواب کی ۱۰ منٹ قرار پائی اور جب تک کہ  
 ایک شخص اپنی تقریر پوری کر کے بیٹھ نہ جائے تب تک دوسرا شخص اس کے کلام کی  
 ترمیم یا تائید نہ کرے۔ اگرچہ اس امر میں مولوی محمد قاسم صاحب نے چاہا کہ مدت وعظ  
 اور جہاں جہاں سے اور یہ بھی فرمایا کہ اتنے غرض میں حقیقت مذہب کا حقد ثابت ہو سکی  
 مگر عیسائیوں نے نہ مانا۔ اور اگرچہ بظاہر مناظرہ کرنے والے تین فریق قرار پائے تھے



مسلمان۔ عیسائی۔ ہندو۔ مگر درحقیقت اصل گفتگو مسلمان اور عیسائیوں میں تھی۔  
 قصہ مختصر اول منشی پیارے لال صاحب کبیر پنپتی جو بانی سیانی جلسہ تھے کھڑے ہوئے  
 اور ایک تحریر پڑھی جس کا خلاصہ یہ تھا کہ میاں کبیر نے کنول کے پھول میں جنم لیا اور  
 اُنکے پنپتے میں جاگتے سوتے برابر سانس چلتا رہتا ہے۔ شاید یہ مطلب ہو کہ ہر دم ذکر خدا  
 رہتا ہے۔ اس پر اہل سلام کی طرف سے اول تو مولوی محمد طاہر صاحب عرف موتی ریا  
 رئیس عظم شاہ جہانپور نے جو منشی جلسہ بھی تھے یہ پوچھا کہ کنول کے پھول سے آپ کی کیا مراد  
 ہے اُس کے جواب میں شاید اُنہوں نے یہی کہا کہ یہی پھول ہوتا نہیں۔ اُس کے بعد  
 مولوی نعمان خاں صاحب نے ارشاد فرمایا کہ امور باطن سے فضیلت مذہب پر استدلال  
 نہیں ہو سکتا یعنی طالب حق کو کیونکر معلوم ہو سکتا ہے کہ اس پنپتے میں یہ بات ہے اور  
 آپ کیونکر انکار کر سکتے ہیں کہ اول میں یہ بات نہیں۔ سوالن دونوں صاحب کے منشی  
 صاحب کی تقریر کو کسی نے اہل سلام میں سے قابل التفات نہیں سمجھا نہ دعویٰ سموع  
 ہونے کے قابل نہ دلیل سننے کے لائق اور نہ یہ یاد پڑتا ہے کہ کوئی پادری اُن سے الجھا ہو  
 ہاں بعض ہنود جو ادو پنپتے کے تھے منشی صاحب کے کچھ الجھتے رہے جس کا حاصل طرفین  
 سے بجز سامعہ خراشی اور کچھ نہ تھا۔ سو تھوڑی دیر کے بعد اس قصے سے تو فراغت ہوئی  
 اور اُسکے بعد بڑے پادری صاحب کھڑے ہوئے نام اُن کا بعض اشخاص پادری  
 نول صاحب اور بعض پادری نول صاحب بتلاتے تھے۔ قوم سے انگریز تھے غرض  
 پادری صاحب نے کھڑے ہو کر اپنے مذہب کی حقیقت اور انجیل کے حق ہونے میں ایک  
 تقریر طویل بیان کی حاصل اُس تقریر کا اپنی یاد کے موافق یہ ہے کہ خدا ایک اُس کا دین  
 بھی ایک ہی ہونا چاہئے۔ اس لئے یہ ضرور ہے کہ وہ دین سب کو پھینچا یا جائے اور اُسکے  
 قوانین اور احکام سب کو تعلیم کئے جائیں کیونکہ احکام سلطانی اُسکے تمام قلمرو میں جاری  
 کئے جاتے ہیں۔ اشتہار ہر گلی کوچہ تھا نہ چو کی میں لٹکائے جاتے ہیں اور منادی والے



ہر کسی کو سنا آتے ہیں مگر ادھر دیکھتے ہیں تو سوارانجیل و کتب مقدسہ اس طرح کی اشاعت  
 کسی کتاب میں نہیں پائی جاتی کہ سب کو پہنچائی گئی ہو۔ و سوڈھائی سوز بانوں میں کا  
 ترجمہ ہو چکا ہے۔ اور ظاہر ہے کہ اس صورت میں ہر کسی کو اس سمجھ لینے کی گنجائش ہے  
 علاوہ برین ہمارے مذہب میں مثل محمدیاں بنو شریعت کیری کو اپنے دین میں شامل نہیں  
 کرتے بلکہ پیار سے محبت سے لطف سے نرمی سے نرم کر کے اپنی طرف کھینچتے ہیں۔  
 حاصل تقریر پادری صاحب تو ہو چکا۔ اسکے بعد کی سنئے پادری صاحب تو بیٹھے  
 اور مولوی نعمان خاں صاحب بن نعمان خاں صاحب قندھاری جو کبھی عہد  
 دولت لکھنؤ میں سرکار لکھنؤ کے سواروں میں ٹوکر تھے اور بالفعل نام میں رہتے  
 ہیں۔ کھڑے ہوئے عمر کو دیکھئے تو ساٹھ ستر کے بیچ۔ باتوں کو سنئے تو خوش طبعی میں  
 جوانوں کو بھی مات کریں شدت سے ظریف ہیں۔ تحصیل دہلی گلستاں پرشب روز  
 بجز رد نصاریٰ اور کام نہیں اپنے آپ کو وکیل سرکار ابد قرار محمد رسول اللہ صلی اللہ علیہ  
 وسلم بتلاتے ہیں۔ اور یہی عبارت ان کی منہ میں کندہ ہے انکی تصانیف درباب  
 رد نصاریٰ سنئی۔ تقریر کی دلچسپی کا کیا عرض کیا جائے۔ ایک قطعہ بعض تصانیف  
 کے اول میں انہوں نے لکھا ہے اُس کے دو شعر یاد ہیں ۷

دیفیض محمد وا ہے آئے جس کا جی چاہے      نہ آئے آتش دوزخ میں جائے جس کا جی چاہے  
 معاذ اللہ فرزند خدا کہتے ہو عیسائی کو      تو داد اکون ہے اُنکا بتائے جس کا جی چاہے

یہی دو شعر انکی لیاقت اور طرز تقریر اور انداز ظرائف کے بیان کے لئے کافی ہیں۔ الفقہ  
 خاں صاحب وکیل سرکار ابد قرار صلی اللہ علیہ وسلم کھڑے ہوئے اور ایک دو ورقہ چھپا  
 ہوا جو غالباً شمس اللہ اخبار کا پرچہ تھا نکالا اور جہوم جہوم کر پڑھنا شروع کیا حاصل انکی  
 تقریر کا جس قدر یاد ہے یہ ہے کہ پادری ہنری نارمن صاحب جن کی خوش بیانی کی  
 واعظان نصار نے میں دھوم تھی بتوفیق یزدانی مسلمان ہوئے اور شرف باسلام



ہو کر امریکہ میں شریف لے گئے اور بجائے انجیل کے اب قرآن کی منادی کرتے ہیں  
 (غرض قرآن شریف بھی تمام عالم میں شائع ہو گیا۔ انجیل ہی کی کیا خصوصیت ہے)  
 دوسرے ایک اور محقق انگریز کا ذکر کیا تھا جن کا نام و نشان مجھ کو یاد نہیں اغلب یہ ہے  
 کہ ہوتو ٹی پبلی صاحب ہوائے حوالہ سے بیان کیا کہ فلا نے واقعہ میں انجیل عالم سے نیست  
 و ناپود ہو گئی (یعنی در صورت گم گشتگی انجیل کیونکر کہہ دیکھئے کہ یہ ترجمہ اُسی کے ہیں ہاں  
 یہ بات قرآن شریف میں پائی جاتی ہے کہ اصل بحینہ آج تک موجود پھر اُس پر جس قدر  
 اہل اسلام عالم میں پھیلے ہوئے ہیں اس قدر کسی دین والے عالم میں اس طرح سے  
 پھیلے ہوئے نہ ہونگے اس لئے اگر یوں کہئے تو بجا ہے کہ چار سو میں قرآن شریف کی  
 اشاعت ہو گئی قرآن شریف تمام اہل اسلام کے پاس بکثرت ہر جگہ اُسکے سمجھنے  
 والے اور سمجھانے والے موجود اشاعت عام اسے کہتے ہیں فقط ترجموں کی کثرت  
 کیا ہوتا ہے) پادری نولس صاحب نے اس کے جواب میں فرمایا کہ پادری ہنری ناربن  
 اگر مسلمان ہو گئے تو کیا ہوا اور سب انگلستان والے عیسائی نہیں اور جس شخص نے  
 انجیل کے گم ہوجانے کا دعوے کیا ہے وہ ایک شخص محمد بے دین ہے اُس کا قول  
 ہمارے نزدیک مسلم نہیں۔ مولوی محمد قاسم صاحب نے پوچھا کہ تم اس واقعہ کو تسلیم  
 نہیں کرتے پادری صاحب نے فرمایا ہم تسلیم نہیں کرتے (لیکن ارباب فہم کو معلوم  
 ہو گا کہ تاریخ مشائر الیہ کا پادری صاحب کے نزدیک غلط ہونا گو پادری صاحب کے  
 حق میں دربارہ بربادی دین عیسوی مُسکت نہ ہو سکی چنانچہ اسی لئے مولانا نے  
 یہ فرمایا کہ اگر آپ کے نزدیک یہ خبر غلط ہے تو آپ پر اعتراض گم گشتگی انجیل واقع نہیں  
 ہو سکتا مگر اس میں بھی اہل فہم کو شک نہو گا کہ دعوے حقیقت انجیل و حقانیت  
 دین عیسوی کا ثبوت بھی معلوم پادری صاحب کا جب یہ دعوے ہو کر انجیل کتاب  
 آسمانی ہے اور اُس کے ثبوت میں تقریریں مذکور پیش کی جائے تو پھر بیشک یہ خبر



سامع کے حق میں تم سے کم موجب تردد ہوگی۔ پادری صاحب کے پاس کیا دلیل ہے کہ ہم صحیح کہتے ہیں اور مومن مذکور غلط کہتا ہے۔ بلکہ شہرہ انصاف و تحقیق مورخان یورپ خصوصاً انگلستان اس خبر کی صداقت کا بہت بڑا قریبہ ہے۔ اور مسلمانوں کو دعوئے تحریف کے لئے جس پر غوی مضامین سند جہ بائبل شاہد ہے یہ خبر منجملہ مزید براں ہے اس کے بعد مولوی میر احمد حسن صاحب اٹھے۔ اور یہ فرمایا کہ اگر کتاب آسمانی اور دین آسمانی کے لئے یہ ضرور ہے کہ تمام عالم میں شائع ہوا کرے تو حضرت عیسیٰ علیہ السلام کا یہ قول غلط ہوگا کہ میں فقط بنی اسرائیل کے گم شدہ بھیڑیوں کے لئے آیا ہوں پادری صاحب اسکے جواب میں معقول کی طرف دوڑے اور ایسی نامعقول بات فرمائی کہ اُس سے سکوت ہی فرماتے تو بہتر تھا فرمانے لگے۔ ہاں یہ سچ ہے کہ حضرت عیسیٰ علیہ السلام خاص بنی اسرائیل ہی کے لئے آئے تھے مگر جہاں خاص ہوتا ہے وہاں عام بھی ہوتا ہے اور ہاتھ کی لکڑی کی طرف اشارہ کر کے فرمانے لگے دیکھو یہ لکڑی ہے اور لاٹھی بھی ہے۔ لکڑی عام ہے اور لاٹھی خاص۔ اور اسی کی تائید میں ایک دہی پادری صاحب بیٹھے بیٹھے بولے۔ یہ بات تو شرح تہذیب میں بھی لکھی ہے مولوی محمد قاسم صاحب نے فرمایا کہ آپ کی تہذیب دانی بھی اب کوئی دم میں معلوم ہوئی جاتی ہے۔ اہل فہم کو دعوئے اور دلیل کے انطباق ہی سے یہ بات تو واضح ہو گئی ہوگی کہ پادری صاحب کو کچھ جواب نہ آیا اور اس بات کے لئے جواب کی حاجت نہ تھی مگر تفسیر بھی مولوی احمد علی صاحب ساکن نگینہ وکیل عدالت شاہجہان پور کھڑے ہوئے اور یہ فرمایا کہ عام و خاص میں اگر تلازم وجودی ہے تو کیا ہوا عام و خاص کے احکام جُددے جُددے ہوتے ہیں۔ انسان عام ہے اس کے احکام اور ہیں زید خاص اُسکے احکام اور ہیں۔ (یعنی افراد انسانی میں سے کوئی مومن ہے کوئی

لکھنے کی کتاب  
مقدس و  
تورات و زبور



کافر ہے کوئی محمدی ہے کوئی نصرانی کوئی خوش اخلاق ہے کوئی بد اخلاق کوئی مرد  
کوئی عورت کوئی نیک ہے کوئی بد کوئی مرد میدان ہے کوئی نامرد کوئی سخی ہے  
کوئی بخیل ایک کے مومن یا کافر یا محمدی یا نصرانی ہونے سے سارے انسان  
مومن یا کافر یا محمدی یا نصرانی نہیں ہو سکتے۔ علیٰ ہذا القیاس اور سمجھ لیجئے اگر عام و  
خاص کے احکام ایک ہی ہو ا کرتے تو سب افراد انسانی ساری باتوں میں ایک ہی  
سی ہوتی (اس کے بعد جناب مولوی سید ابوالمنصور صاحب جو واقعی امام فرین  
مناظرہ اہل کتاب ہیں اور دیندار لے میں اپنا نظیر نہیں رکھتے کھڑے ہوئے  
اور یہ فرمایا کہ اگر ترجموں کی کثرت بقدر مذکور انجیل کے آسمانی کتاب ہونے کی  
دلیل ہے تو یوں کہوا اٹھارویں صدی سے پہلے پہلے انجیل کتاب آسمانی نہ تھی  
اٹھارویں صدی میں یہ شرف انجیل کو میسر ہوا کیونکہ اٹھارویں صدی میں ترجموں  
کی کثرت ہوئی ہے اور اگر اس پر بھی اول ہی سے انجیل کتاب آسمانی ہے تو بیات  
ہر کتاب کی نسبت اس کی اٹھارویں صدی میں متصور ہے۔ اس کے جواب  
میں پادری صاحب نے بجز اسکے اور کچھ نہ فرمایا کہ ماں ترجموں کی کثرت تو اٹھارویں  
صدی ہی میں ہوئی ہے پراٹھارویں صدی سے پیشتر بھی آخر کسی قدر ترجمے تھے ہی  
سو یہ جواب کیا ہے اعتراض کی صحت کا اقرار ہے۔ اس کے بعد مرزا موصد صاحب  
جالندھری جو ایک مرد مہذب ہیں اور فرین مناظرہ اہل کتاب میں عمدہ دستگاہ رکھتے ہیں  
کھڑے ہوئے اور پادری صاحب سے یہ پوچھا کہ انجیل کی اشاعت جس کا آپ نے  
دعوئے کیا ہے اس سے کونسی اشاعت مراد ہے۔ روحانی یا جسمانی شاید بعض  
ہوگی کہ اگر اشاعت جسمانی مراد ہے تو وہ تمہارے نزدیک مسلم نہیں۔ موافق خیالات  
پادریاں حضرت عیسیٰ علیہ السلام کے دین میں احکام جسمانی کا پتا ہی نہیں اور اگر  
اشاعت روحانی مراد ہے تو اس کا بھی نصرانیوں میں کہیں نشان نہیں اگر عیسائیوں



میں حضرت عیسیٰ علیہ السلام کا روحانی اتباع ہوتا تو موافق ارشادات عیسوی عیسیٰ ضرور اُس قسم کے کام کر سکتے جو حضرت عیسیٰ علیہ السلام کر سکتے تھے۔ پادری صاحب نے ایسا یاد پڑتا ہے کہ اشاعت روحانی کا اقرار کیا پھر یاد نہیں مرزا موصد صاحب نے کیا فرمایا۔ اس کے بعد اہل سلام کے وعظ کی نوبت آئی۔ اس کام کو اور صاحبوں نے مولوی محمد قاسم صاحب کے سپرد کیا گو جو وہ چند مولوی صاحب کا ارادہ نہ تھا کہ خود کچھ کلام کیجے مگر جب سب نے یہی کہا تو کھڑے ہو کر اقل خدا کی تعریف اور اپنے عجز و نیاز کے مضامین اور کلمہ شہادت جو اکثر اہل اسلام کے خطبوں کے شروع میں ہوا کرتے ہیں بیان فرمائے۔ اُس کے بعد ایک تقریر بیان فرمائی۔ جس کا حاصل یہ تھا کہ مذہب کی بھلائی بُرائی حقانیت بطلان عقائد کی بھلائی بُرائی حقانیت بطلان پر موقوف ہے احکام کی بھلائی بُرائی کو اُس میں دخل نہیں۔ کیونکہ بحیثیت حکومت حاکم کو ہر قسم کے احکام کا اختیار ہوتا ہے اگر ہر قسم کے احکام کا اختیار نہ ہوا کرے یعنی ہر قسم کے احکام اُس سے بمقابلہ رعیت و محکومین صادر نہ ہو سکیں تو وہ حاکم نہیں محکوم ہے بُرے احکام کی تخصیص بحیثیت عدل و انصاف و رحمت و فضل و متانت و حکومت وغیرہ اوصاف جلیلہ ہوتی ہے بنظر حکومت نہیں ہوتی اور ظاہر ہے کہ بنا برعبودیت فقط حکومت پر ہے عبادت اطاعت اور نیاز قلبی کو کہتے ہیں۔ بشرطیکہ اُس کے سامنے ہو جس کو اپنے اعتقاد میں ہر طرح سے مختار اور اوروں کو اُس کے سامنے محض بے اختیار سمجھے سو ظاہر ہے کہ اسی کو حکومت کہتے ہیں۔ غرض منشاء عبودیت معبود حقیقی اُس کی وہ حکومت عالیہ ہے جس کے سبب وہ احکم الحاکمین کہلایا اس صورت میں اس کا تجسس کہ یہ حکم اچھا ہے یا بُرا ہے مقتضار اخلاص عبادت نہیں گو اُس کا کوئی حکم مخالف رحمت و حکمت وغیرہ اوصاف منشاء الیہا نہوا اگر تجسس ضروری ہے تو اس بات کا تجسس ضروری ہے



کہ یہ حکم خدا تعالیٰ کا حکم ہے کہ نہیں۔ یعنی یہ بات دیکھنی چاہئے کہ جس مدعی نبوت و رسالت کے وسیلہ سے یہ حکم ہم تک پہنچا ہے اس میں اخلاق و افعال پسندیدہ اور معجزات خارقہ پائے جاتے ہیں یا نہیں پھر اگر وقت ارشاد احکام ہو کہ اس کی زیارت میسر نہیں آئی تو جس روایت سے یہ احکام پہنچے وہ روایت معتبر اور مقرون بشرط اعتبار ہے کہ نہیں۔ علاوہ بریں احکام کی کوئی انتہا نہیں ہر حکم کی تحقیق کیجئے تو ایک زمانہ دراز چاہئے پندرہ منٹ کے عرصہ میں یہ بات متصور نہیں ہاں فقط عقائد پر اگر حقیقت مذہب کو موقوف رکھا جائے تو بجائے کیونکہ اول تو عقیدہ ایک قسم کی خبر ہوتا ہے۔ اگر صحیح عقیدہ ہے تو یوں کہو مطابق واقع ہے اور اگر غلط ہے تو یوں کہو ایک جھوٹی بات ہے سو خدا کی حکومت اور اس کا احکم الحاکمین ہونا اور وہ باتیں جو حکومت کو لازم ہیں اگر مسلم ہونگی تو اس کا معبود ہونا بھی مسلم ہوگا ورنہ معبود ہونا ہی مسلم نہ ہوگا جو بندوں کے ذمہ اطاعت لازم ہو پھر اس پر عقاید ضروریہ ہر مذہب میں دو چار ہی ہوتے ہیں ایسا لمبا چوڑا قصہ نہیں ہوتا جس کی تحقیق دشوار ہو مگر عقائد کی رو سے دیکھئے تو مذہب اسلام سارے مذہبوں سے عمدہ معلوم ہوتا ہے اہل اسلام کا پہلا عقیدہ جس پر بنا اسلام ہے یہ ہے لا الہ الا اللہ محمد رسول اللہ صلی اللہ علیہ وسلم جس کے یہ معنی ہیں کہ سوائے اللہ تعالیٰ اور کوئی لائق عبادت نہیں اور حضرت محمد صلی اللہ علیہ وسلم اللہ تعالیٰ کے بھیجے ہوئے ہیں سوا اول جماعہ جس کا خلاصہ توحید ہے کسی ملت اور مذہب والوں کو اس سے انکار نہیں زیادہ تر منکر توحید مشرک ہوتے ہیں ان میں سب میں بڑے کرتین فرق ہیں ایک تو جاہلان عرب یعنی قبل بعثت محمد صلی اللہ علیہ وسلم جو لوگ عرب میں تھے دوسرے ہندو ملک ہند تیسرے عیسائی لوگ جاہلان عرب کی نئے یا جو کثرت شرک بت پرستی خالق زمین و آسمان ایک خدا ہی کو سمجھتے ہیں چنانچہ قرآن شریف میں ان کے حال میں فرماتے ہیں۔ لئن سألتم من خلق السموات والارض ليقولن اللہ جسکے یہ معنی ہیں کہ اگر تو ان سے



پوچھے کہ کس نے پیدا کیا ہے آسمانوں اور زمینوں کو تو یوں ہی کہیں کہ اللہ نے اور ہنود کی  
 کیفیت پوچھتے تو ان کو بھی ایسا ہی سمجھتے وہ گوشت پرست اور اوتاروں کے پوجنے والے  
 ہیں پر جوئی سروپ اور زینکار ایک ہی کو کہتے ہیں۔ رے نصرانی وہ اگرچہ شرک میں سب سے  
 اول نمبر ہیں اور مشرک تو مشرک صفات ہیں پر نصرانی مشرک ذات ہیں یعنی ذات  
 کے مرتبہ میں تین خداؤں کے قائل ہیں۔ لیکن بائیسہ توحید کو انہوں نے بھی ہاتھ  
 سے نہیں چھوڑا وہ کہتے ہیں کہ جیسے ہمارے نزدیک حقیقت میں تین خدا ہیں ایسے  
 ہی وہ تینوں حقیقت میں بھی ایک ہی ہیں قصہ اس امر محال کو اختیار کیا کہ وحدت بھی  
 حقیقی ہو اور کثرت بھی حقیقی ہو مگر پھر بھی توحید کو ہاتھ سے نہ چھوڑا۔ اس سے معلوم ہوتا  
 ہے کہ توحید سے کسی کو انکار نہیں بلکہ اصل اصول سب کے نزدیک توحید ہی ہے اور جب  
 توحید مسلم اور اصل ٹھہری تو پھر جو باتیں مخالف توحید ہونگی وہ خود غلط ہونگی یعنی شرک اور  
 بت پرستی اور کثرت معبودان اپنے آپ غلط ہونگی علاوہ بریں عقل سلیم بھی اس پر شاہد ہے  
 کہ معبود حقیقی ایک ہی ہے وجہ اس کی یہ ہے کہ تمام عالم وجود میں شریک ہے ایک لفظ ہو جو  
 سب پر یوں کہتے ہیں اور سب کے وجود کو وجود ہی کہتے ہیں کچھ اور نہیں کہتے غرض ایک چیز سب  
 میں مشترک ہے پھر اُس پر عالم کا یہ حال ہے کہ اکثر موجودات قدیم نہیں حادث ہیں ایک مانہ  
 میں موجود نہ تھے اور بعد وجود ایک زمانہ میں معدوم ہو جاتے ہیں اس سے یہ معلوم ہوتا ہے  
 کہ اُن اشیاء کا وجود ایسا ہے جیسا گرم پانی کی حرارت اور زمین کی روشنی یعنی ایک زمانہ میں  
 پانی ٹھنڈا اور زمین بے نور تھی اور بعد حرارت و نور پھر ایک زمانہ میں وہی ٹھنڈک و راندھیرا  
 ہے سو جیسے اس آمد و شد حرارت و نور سے ہر کوئی یہ سمجھتا ہے کہ حرارت و نور آبِ زمین کے  
 خانہ زاد نہیں کسی سے مستعار ہیں جسکے یہ خانہ زاد ہیں اور اس پتے پر آخر آتش اور آفتاب  
 کا سراغ نکال آتا ہے ایسا ہی بوجہ آمد و شد وجود اشیاء حادثہ یہ سمجھ میں آتا ہے کہ وجودان کا  
 خانہ زاد نہیں کسی نے مستعار عنایت کیا ہے اُس میں یہ وصف خانہ زاد ہی مستعار نہیں



اور جو موجودات ایسے ہیں کہ ہمیشہ سے ایک حال پر چلے آتے ہیں اور کسی نے آج تک ان کا زمانہ عدم نہیں دیکھا جیسے زمین آسمان آفتاب قمر کو اک تو گویا ہر اس تقریر سے اُن کے لئے کسی معطلی وجود کا پتا نہیں لگتا پر غور سے دیکھئے تو وہاں بھی یہی بات عیان ہے جو اس کی یہ ہے کہ باوجود اشتراک وجود ہر ایک کی حقیقت کو ہر کوئی جدا سمجھتا ہے یہ نہ ہو تو ایک کو دوسرے سے تمیز نہ کر سکتے اس لئے خواہ مخواہ یہ کہنا پڑیگا کہ وجود اور چیز ہے اور اشیاء مذکورہ کی حقیقت اور چیز ہے اور ظاہر ہے کہ دو چیزوں کا جیسا اجتماع ممکن ہے ایسا ہی اُن کا افتراق بھی ممکن ہے اور جدائی ممکن ہوئی تو پھر خانہ زادی کہاں ناچار ہو کر یہی کہنا پڑیگا کہ اُن کا وجود بھی مستعار ہے مگر چونکہ ہر مستعار چیز کے لئے ایک ایسے دینے والے کی ضرورت ہے جس کے پاس کسی کی دی ہوئی نہ ہو بلکہ اصلی ہو تو بالضرور وجود مستعانت کے لئے بھی کوئی دینے والا ہوگا یعنی وجود کے لئے کوئی موصوف اصلی ہوگا جو خود بخود موصوف بالوجود یعنی موجود ہو سو وہی خدا ہے اور اُس کو بے نیاز مطلق کہنا چاہئے اُس کو کسی کی حاجت نہیں اور سب کو اُس کی حاجت ہے مگر یہ بھی ظاہر ہے کہ اس قسم کا موجود سوا ایک کے متصور نہیں و جدا اس کی یہ ہے کہ جب وجود کی وحدت مانی گئی چنانچہ اوپر عرض ہو چکا تو موجود اصلی بھی یعنی جس کے حق میں وصف وجود خانہ زاد ہو ایک ہی ہوگا علاوہ بریں جو سے زیادہ کوئی عام نہیں اس لئے اس بات کا اقرار ضروری ہے کہ وجود ایک امر غیر محدود ہے ورنہ محدود ہو تو اس کے اوپر ضرور ایک مرتبہ نکلیگا۔ جس کی نسبت اس کو محدود کہیں اور وہ اس بھی زیادہ عام ہو مگر وجود غیر محدود ہوگا تو یہ معنی ہونگے تمام مواقع وجود کو محیط ہے پھر اگر دوسرا بھی ایسا ہی ہو تو وہ کہاں جلے یہ بھی احتمال نہیں کہ وہ ہوں پر دونوں ملکر ایسی طرح شدید ہو جائیں جیسے دو چراغ کا نور ملکر زیادہ ترچک کا باعث ہو جاتا ہے کیونکہ موصوف اصلی سے زیادہ اور کوئی موصوف نہیں ہو سکتا نہ اس کے وصف سے زیادہ کسی کا وصف ہو سکے خاص کر وجود اصلی کیونکہ اُس سے اوپر کوئی مرتبہ نہیں اسی وجہ سے وہ غیر محدود ہو اور نہ محدود



ہوتا آخر یہ بھی ایک حد ہے کہ اس سے زیادہ شدید ہو سکتا ہے بالجملہ بروے دلیل عقلی بھی خدا کی وحدانیت ضروری التسلیم ہے اور جب عقل و نقل دونوں اس بات پر شاہد ہوں کہ خدا وحدہ لا شریک لہ ہے تو پھر اوروں کی عبادت ظلم عظیم ہوگا کیونکہ اس کا مستحق اس صورت میں سوائے اور کوئی نہیں ہو سکتا تفصیل اس جہاں کی یہ ہے کہ جب کارخانہ وجود سب انس کی ذات سے متعلق ہوا تو اس کا دینا لینا اسی کا کام ہوگا جیسے آفتاب زمین کو نور عطا کرتا ہے اور وہی چھین لیتا ہے ایسے ہی خدا وحدہ لا شریک لہ بھی وجود کا دینے لینے والا ہوگا اور ہر کسی کی ذات صفات کا وجود اسی کی عطا ہوگا اور ہر ایک کا عدم اسی کی طرف سے ضبطی وجود سمجھا جائیگا اور ظاہر ہے کہ اطاعت کا باعث یہی نفع کی امید یا نقصان کا اندیشہ ہوا کرتا ہے۔ نوکر اپنے اقامی خدمت تنخواہ کی امید پر کرتا ہے اور عتہ اپنے حاکم کی اطاعت یا مظلوم ظالم کی تابعداری نقصان کے اندیشہ سے کیا کرتا ہے۔ خداوند عالم میں جب یہ دونوں قدرتیں بدرجہ تمام موجود ہوں تو پھر اُس کی اطاعت نہ کیجائے تو اور کس کی کیجائے اور سوائے اسی طرح اور کسی کی اطاعت کیجائے تو کیوں کی جائے اور کون ہے جس کو نفع یا نقصان کا اصل میں اختیار ہو یہ اختیار موجب ہو جبکہ وجود خانہ زاد ہوا اُس کے ناموں کی تابعداری یعنی اُن لوگوں کی اطاعت جو اُس کے حکم سناتے ہیں خود اسی کی اطاعت ہے وہ محض پیغام رساں ہیں ورنہ حکام اسی کے ہیں اس صورت میں سوا خدا کے اوروں کی عبادت جیسے ہنود و نصاریٰ کرتے ہیں بالکل خلاف عقل و نقل ہوگی۔ اس کا مستحق سوا خدا تعالیٰ کے اور کوئی نہیں ہو سکتا خاص کر حضرت عیسیٰ علیہ السلام اور سری رام اور سری کرشن کو معبود کہنا یوں بھی عقل میں نہیں آ سکتا کہ وہ کھانے پینے کے محتاج تھے پاجانہ پیشاب مرض اور موت سے مجبور تھے خدا تعالیٰ نے وہ ہوگا جو ہر طرح سے غنی اور بے نیاز ہو محتاج اور مجبور اور وہ بھی ایسی ایسی چیزوں کے سامنے جسے پاجانہ پیشاب نہیں ہو سکتا۔ اس پر پوری نو صاحب اخبار تقریر مذکور میں کھڑے ہو کر مولوی صاحب فرماتے گئے۔ آپ پاجانہ پیشاب کا لفظ نفرتیں مولوی صاحب نے کہا آپ کو احتمال تو ہیں ہوا اگر اس لفظ میں ایسا تو ہیں ہوتا تو ہم ہرگز نہ کہتے حضرت عیسیٰ کی توہین بھی ہمارے نزدیک مثل توہین حضرت خاتم النبیین صلی اللہ علیہ وسلم موجب کفر و ارتداد ہے



مولوی محمد طاهر عرف موتی میاں صاحب نے فرمایا آپ پاخانہ پیشاب نہ کہتے بول دبر نہ کہتے۔  
 مولوی صاحب نے فرمایا بستر یوں ہی ہے۔ خیر مولوی صاحب نے فرمایا جو ایسا محتاج و مجبور ہو جس  
 میں خدائی گنجائش نصاریٰ کا یہ قول کہ خدا تعالیٰ تین ہو کر پھر ایک ہے ایسا ظاہر البطلان ہے کہ  
 کسی عاقل کی عقل اسکو تجویز نہیں کر سکتی یہاں تک کہ خود نصاریٰ بھی برو عقل آؤں ہی کے  
 ہمہ فیہ میں اگر کہتے ہیں تو یہ کہتے ہیں کہ مچھلا سر خداوندی ہے ہماری عقول ناقصہ میں نہیں  
 آسکتا مگر جب یہ معلوم ہو گیا کہ سخی عبادت بجز خداوند وحدہ لا شریک اور کوئی نہیں تو اور  
 سُنئے عبادت بمعنی اطاعت ہے اور اطاعت دوسروں کی رضا کے موافق کام کرنے کو کہتے ہیں  
 پر دوسرے کی رضا عدم رضا ہے اُسکے بتلانے معلوم نہیں ہو سکتی اگر وہ خود کسی طرح اظہار نہ کرے  
 تو پھر اُسکے ظہور کی کوئی صورت نہیں ہم باوجودیکہ جسمانی ہیں کثافت ہماری ذات کے ساتھ ہے  
 ہمارا فی الضمیر وہ ہماری ضاغیر رضا کی بات تو ہے ہمارے اظہار کے ہو ہی نہیں سکتی خواہ سینے  
 سے سینہ ملا دیں خواہ دل کو چیر کر دکھلا دیں خداوند عالم جو لطیف و خفیر ہے اُسکے مافی الضمیر  
 اُسکے دل کی بات کو بے اُسکے بتائے کوئی کیا جانے۔ غرض اطاعت خداوندی کے لئے ہر  
 ضرورت ہے کہ وہ خود اپنے احکام سے مطلع فرمائے عقل ان سلسلے بات میں کام نہیں چل  
 سکتا کیونکہ اگر بالفرض ہزار باتوں میں سے کسی ایک بات کی بھلائی بُرائی ہزاروں میں سے  
 کسی ایک دو کو معلوم بھی ہو جائے تو کیا ہوا اُسکی خود مختاری سے یہ کیا بعید ہے کہ وہ اپنے  
 احکام میں ان باتوں کا پابند نہ رہے اگر کسی بات کی تخصیص وجہ کسی مجبوری کے ہے تو حاکمِ عظیم  
 محکوم ہے اور محکوم کی خدائی اور عبودیت معلوم اور مجبور نہیں تو اختیار تغیر و تبدل احکام ضروری  
 ہو گا جس سے حسن و قبح کی پابندی نہ رہے گی بالجملہ و بارہ احکام انتظار خداوندی ضرور ہے  
 مگر جب سلاطین نے اپنے احکام بذات خود ہر مکان و ہر دوکان پر جا کر ہر کسی کو نہیں سناتے وہ خداوند  
 احکم الحاکمین جنس کی شوکت اور حکومت کے سامنے سلاطین دنیا کی حکومت اور شوکت کو کچھ سمجھتے  
 ہی نہیں کیونکہ ہر کسی سے کہتا پھر گا۔ جیسے بادشاہان دنیا اپنے مقربوں سے اپنے احکام کہا



کرتے ہیں ورنہ اوروں کو پھینچا دیا کرتے ہیں خداوند کریم بھی اپنے احکام اپنے مقربوں کے ذریعہ سے اوروں کو پھینچا ٹیگا۔ مگر جیسے یہاں کے بادشاہوں کے مقرب ہی ہوتے ہیں جو بادشاہوں کی موافق مرضی اور خیر خواہ ہوتے ہیں اور بجز اطاعت بوسے سرتابی بھی اُن میں نہیں ہوتی ورنہ مقرب نہ ہیں معتب ہو جائیں ایسے ہی خدا تعالیٰ کے مقرب بھی وہی ہو سکتے ہیں جو سراپا اطاعت ہوں اور شاہِ انحراف بھی اُن میں نہ ہوتا فرق ہے کہ بادشاہانِ دنیا کو موافق مرضی اور خیر خواہ اور سراپا اطاعت وغیرہ کے سمجھنے میں غلطی بھی ہو جاتی ہے اسلئے عزاء و نصیحت عتاب و عنایت ہوتی رہتی ہیں اور خداوند علیم خیر سے کسی بات کے سمجھنے میں غلطی نہیں ہو سکتی ورنہ اُسکے علم کو دوبارہ توضیح حقیقت ایسا کہنا پڑیگا جیسا قمر کو اکب کے نور سے بوجہ نقصان بہت باریک چیزیں اور باریک فرق محسوس نہیں ہوتے اور ظاہر ہے کہ جس کا وجود کامل ہو اُسکی کسی بات میں نقصان تصور نہیں ورنہ وجود میں نقصان لازم آئیگا مگر جب اُسکا علم کامل ہوا اور اس وجہ سے اُسکو کسی کے موافق مرضی اور ظاہر و باطن مطیع سمجھنے میں غلطی ممکن الوقوع نہ ہوئی تو جن کو اُس نے اپنا مقرب بنایا ہوگا اُنکا معزول ہونا اور اپنے عہدہ احکام رسانی سے موقوف ہو جانا بھی خلاف عقل ہوگا۔ الحاصل انبیاء میں کوئی ایسی بات نہ ہوگی جو ناپسندیدہ خداوندی ہو اور ظاہر ہے کہ اس صورت میں اُنکے تمام اخلاق کا حمیدہ ہونا اور تمام قواعد علیہ گزیدہ ہونا لازم آئیگا جس سے اُنکی معصومیت کا اقرار کرنا پڑیگا کیونکہ جب بُری صفت ہی نہیں اور فہم کامل ہے یعنی قوۃ علیہ اچھی ہے تو پھر اعمال نا شائستہ کے صادر ہونے کی کوئی صورت ہی نہیں ہر فعل کے صادر ہونے کے لئے ایک قوۃ یعنی ایک صفت کی ضرورت ہو دیکھنے کیلئے بینائی چاہئے سننے کے لئے شنوائی چاہئے ایسے ہی اچھے اعمال کے لئے اچھی صفت کی ضرورت ہو اور بُرے کے لئے بُری صفت کی حاجت جب بُری صفات وہ لوگ بُتر ہوئے تو بُرے افعال سے بدرجہ اعلیٰ معصوم ہو گئے مگر جب سراپا اطاعت یعنی ہر طرح سے محکوم ہوئے تو پھر اُنکو یہ اختیار نہ ہوگا کہ اپنے طور پر جسے چاہیں بخشیں جسے چاہیں عذاب دیں لگیں یہ اختیار ہو تو محکوم نہ رہیں حاکم ہو جائیں ہاں یہ بات



البتہ تصور ہے کہ وہ کسی کیلئے دعا کسی کیلئے بددعا کریں۔ کسی کے حق میں کلمۃ النخیر کسی کے حق میں بُرا کلمہ کہیں مگر جب وہ ہر طرح سے مقدس مانے گئے تو وہ اپنے خیر خواہوں کے خیر خواہ ہی بن گئے بدخواہ نہ بن گئے کلمۃ النخیر ہی کیلئے کوئی بُرا کلمہ کہیں گے سو اسی کو ہم شفاعت کہتے ہیں القصۃ رسول اور پیغمبروں کی شفاعت ممکن ہے پر حضرت عیسیٰ کا کفارہ ہو جانا ممکن نہیں یعنی یہ بات جو عیسائیوں کے اعتقاد میں جی ہوئی ہے کہ حضرت عیسیٰ علیہ السلام امتیوں کی طرف سے ملعون خدا ہوئے نعوذ باللہ او تین دن تک انکی عوض جہنم میں ہے ہرگز قرین عقل نہیں کیونکہ محبوب میں وجہ محبت اور عداوت میں سبب عداوت چاہئے مرحوم نہیں ملتا اور ملعون میں موجب لعنت ضرور ہے یہ نہیں ہو سکتا کہ حسن تو کسی میں نظر آئے اور محبوب کسی کو بنائے طاعت تو کسی میں نظر آئے اور رحمت کسی پر کریں یعنی خوش کسی اور سے ہو جائیں یہ منظر تو کوئی اور ہو اور نفرت اور ہیبت اُس سے ہو جس میں حسن خدا داد نظر آئے اور ناخوشی کی باتیں تو کوئی اور کرے اور لعنت اُس پر ہو یعنی ناخوش اُس سے ہو جائیں جو ہر طرح سے مطیع ہو سو یہی ہمارا عقیدہ ہے کہ کوئی کسی کی اطاعت کا مستحق نہیں اور کوئی کسی کے گناہ کا مجرم نہیں۔ القصۃ اعتقاد کثر معبودان اور اعتقاد کفارہ دونوں مخالف عقل میں اور دونوں سراسر باطل میں پھر اس پر کثرت معبودوں کے ساتھ وحدت کا اعتقاد کو کسی کے نزدیک قابل تسلیم نہیں چھوٹے سے لیکر بڑے تک اور بوڑھے سے لیکر جوان اور لڑکے تک اہل عقل کامل العقل ناقص العقل یہاں تک کہ خود نصاریٰ بھی برہم عقل وحدت اور کثرت حقیقی کا اجتماع منجملہ محالات سمجھتے ہیں ہر عاقل کی عقل کو بے دلیل یہ بات غلط معلوم ہوتی ہے اور جو بات عقل کو بے دلیل غلط معلوم ہوتی ہو یعنی اُسکے غلط سمجھنے میں عقل کو دلیل کی حاجت نہ ہو دلیل کا بیچ میں واسطہ نہ ہو تو پھر اُسکے اثبات کی ایک کیا ہزار دلیلیں بھی ہوں تو کیا ہوا ہرگز مثبت مدعا نہیں ہو سکتی اور ہوں تو کیونکر ہوں شنیدہ کے بودا مندیدہ جو بات بیواسطہ غلط نظر آئے وہ مثل دیدہ ہے اور جو بات بردے دلیل صحیح کہی جائے وہ مثل شنیدہ ہے اور اسکی ایسی مثال ہے جیسے قریب مغروب کوئی عالم فاضل یا فاضی دان اپنے فنون میں کیتا درکار



بوسیلعی گھڑی یوں کہہ کہ آفتاب غروب ہو گیا اور ایک جاہل کندہ ناتراشیدہ کہیں اونچے پر کھڑا ہوا اپنی آنکھوں سے دیکھے کہ آفتاب کا کنارہ ہنوز باہر ہے تو جیسی شخص باوجودیکہ اپنی جبل اور اس کے علم و فضل کا مستحق ہوا اور گھڑیوں سے اوقات شناسی اور انکی غلطی و صحت کو جاننا ہو پھر بھی اپنے مشاہدہ کے سامنے اس عالم کے قول بدلتل کو نہیں مانتا اور ایک عالم کا کیا ہزار عالم بھی بلکہ بوسیلعی گھڑی غروب کا دعویٰ کریں تب بھی سب کو غلط کہتا ہے۔ ایسے ہی عقل حقیقت میں اپنے اس علم کے سامنے جو بے واسطہ بمنزلہ مشاہدہ ایسے مضامین کے محال ہونے کی نسبت حاصل ہے ان مضامین کو جو بوسیلعی ہن میں آئیں اگرچہ بڑے بڑے دانشمندان طرف ہوں غلط سمجھے گی۔ غرض جیسے وہ شخص گھڑی کی بات کو غلط سمجھتا ہے اور خود گھڑی کی نسبت کہتا ہے ہونہ ہو ہی غلط ہے میرا مشاہدہ غلط نہیں گورنہ جانے گھڑی میں کیا غلطی ہے اور کہاں نقصان ہے ایسی عقل عام و خاص اپنے مشاہدہ استحالہ کے سامنے انجیل کے دعویٰ تثلیث کو اگر بالفرض اس کے کسی ایسے فقرہ سے نکلتا ہو جس میں احتمال الحاق بھی نہ ہو چہ جائیکہ یقین الحاق ہرگز قبول نہ کریگی بلکہ خود انجیل ہی کو غلط کہے گی اور یہ کہے گی کہ ہونہ ہو اس میں غلطی ہے گو یہ نہ جانے کہ کہاں کہاں غلطی ہے ہاں بعض مضامین ایسے ہوتے ہیں کہ استحالہ تو معلوم نہ ہو پر انکی حقیقت بھی کچھ معلوم نہ ہو بلکہ انکی حقیقت میں حیران ہو۔ مولوی محمد قاسم صاحب اس قسم کی تقریر فرما رہے تھے جو پادری صاحب نے اطلاع کی کہ پندرہ منٹ ہو چکے تقریر نہ کر کے تمام رہ جانے کا اہل اسلام کو افسوس رہا۔ مولوی صاحب کے کہنے سے یہ معلوم ہوا کہ ان کو محالات اور متشابہات میں فرق بتلانا منظور تھا کیونکہ متشابہات تو مثلثات و صفات خداوندی و رادولح بنی آدم وغیرہ معلوم الوجود مجہول الکلیفیت ہوتی ہیں عقل کو ان سب کے حقائق کے دریافت کرنے میں حیرت ہوتی ہے اور محالات کچھ علم میں حیرت نہیں ہوتی بلکہ علم عدم اور علم استحالہ ہوتا ہے اور ظاہر ہے کہ علم عدم اور عدم علم میں زمین آسمان کا فرق ہے حاصل تقریر مولوی صاحب تو ہو چکا۔ آگے سنئے



مولوی صاحب تو بیٹھے اور پادری صاحب اٹھٹے یہ فرمایا کہ مولوی صاحب نے اپنے مذہب کے فضائل کچھ بیان نہ فرمائے ہمارے مذہب پر اعتراض کر دیئے۔ غرض اعتراض کیا تو یہ کیا مضامین کچھ اعتراض ہو سکا اسکے جواب میں مولوی صاحب کے اٹھنے کی تو توبت نہ آئی جناب مولوی احمد علی صاحب ساکن نگینہ وکیل عدالت شاہیہ مانپور کھڑے ہوئے اور یہ فرمایا یہ عین اپنے مذہب کی فضیلت ہے کہ اور مذہبوں میں یہ یہ عیب ہیں اور ہمارے مذہب میں ان عیوب میں سے ایک بھی نہیں اسکے بعد بعض دیسی پادریوں نے کھڑے ہو ہو کر سب اہل جلسہ کے کان کھائے۔ منجملہ پادریان مذکور مولاداد خاں نام ایک پادری نے ایک جمل تقریر جس سے نبی آخر الزمان صلی اللہ علیہ وسلم کی نسبت گستاخی ٹپکتی تھی شروع کی اور یہ نہ کرتا تو اور کیا کرتا۔ پادریوں کا قاعدہ ہے کہ مسلمانوں سے دامن چھڑانے کو گستاخانہ پیش کرتے ہیں۔ مسلمان چونکہ ایسی باتوں سے گھبراتے ہیں درجواب ترکی دے نہیں سکے حضرت عیسیٰ علیہ السلام اور حواریین اور انبیاء سابقین علیہم وعلیٰ نبینا الصلوٰۃ والسلام اگر ان کے نزدیک بُرے ہوتے تو اس چال چل سکتے ناچار ہو کر زبان کا جواب ہاتھ سے دینے کو تیار ہوتے ہیں جس پادریوں کو اس بات کا موقع مل جاتا ہے کہ مسلمانوں کو جواب نہیں آتا ٹارنے کو دوڑتے ہیں یا خاموش ہو کر طرح دیتے ہیں جس سے پادریوں کا کام بن جاتا ہے۔ غرض انصاف کو بغل میں مار غوف خدا کو طاق میں کھبے اور بانہ پیش آتے ہیں۔ مولوی داد خاں مذکور بھی اسی چال چل نقل کفر کفر نباشد یہ سمجھ کر بدشواری حاصل تقریر مولاداد خاں مذکور لکھتا ہوں ورنہ زبان کو ہلاتا ہوں تو ہلتی نہیں قلم کو اٹھاتا ہوں تو اٹھتا نہیں۔ اس تقریر ناپاک کا حاصل یہ تھا جیسے مسلمانوں کے نبی نے دھوئے کیا بھنگیوں کا لال گور دھبی ایسا ہی کہتا تھا اور حضرت عیسیٰ علیہ السلام نے یہ فرمایا ہے کہ میرے بعد جو آئیں گے چور اور بٹ مار ہونگے یعنی اس سے یہ معلوم ہوتا ہے بعد عیسیٰ علیہ السلام کوئی ہادی نہ آئیگا جناب امام فن مناظرہ اہل کتاب



مولوی سید ابوالنصور صاحب نے اسکے جواب میں یہ فرمایا وہ پادری صاحب ساری عمر انجیل پڑھی پھر  
 بھی یہ خبر نہیں کہ انجیل میں کیا ہے انجیل میں یہ نہیں جو میرے بعد آئینگے چور اور بٹ مار ہونگے بلکہ  
 انجیل میں یوں ہے جو مجھ سے پیشتر آئے وہ چور اور بٹ مار تھے۔ اس نے اپنے قول پر اصرار  
 کیا۔ جناب مولوی سید ابوالنصور صاحب نے فرمایا اچھا انجیل منگاؤ اس پر پادری نولس صاحب نے  
 فرمایا بھائی سے غلطی ہوئی مولوی صاحب صحیح فرماتے ہیں مگر جس لفظ کا یہ ترجمہ ہے وہ نہ لفظ  
 مضارع دو معنی کے لئے آتا ہے پیشتر اور بعد دونوں اسکے معنی ہوتے ہیں جناب مولوی سید  
 ابوالنصور صاحب نے فرمایا اصل لفظ عبری اگر دونوں معنوں کے لئے ہے تو کیا ہوا لفظ پیشتر تو  
 دونوں معنوں کیلئے نہیں۔ غرض بالفرض اگر اصل لفظ دونوں معنوں کے لئے موضوع بھی  
 ہو تو کیا فائدہ پیشتر کے لفظ سے ترجمہ کرنا خود اس بات پر شاہد ہے کہ بدلیل سیاق و سباق  
 بعد مراد نہیں پیشتر مراد ہے اسپر پادری مولاداد خاں مذکور نے ایسی موندہ کی کھائی کہ پھر سر نہ  
 اٹھا اور تا اختتام مناظرہ پھر اب نہ ہلائے باقی زبرد تو بیخ کی پوچھا اور نفع میں ہی مسلمانوں  
 نے کہا تو کہا ہندو بھی بُرا بھلا کہتے تھے چنانچہ ایک ڈپٹی صاحب ہندو مذہب جب کا نام غالباً  
 اجودھیا پر شاہد ہے کھڑے ہوئے اور اس مضمون کو دیر تک بیان کرتے رہے کہ کسی کے  
 پیشواؤں کو بُرا نہ کہنا چاہئے۔ پادری صاحب یہ کہتے تھے بھائی کی یہ غرض نہ تھی کہ تو میں کچھ  
 مگر اہل اسلام کو در صورت تسلیم صحت معنی بعد بھی کچھ دشواری نہ تھی۔ اول حضرات حواریین  
 چور اور بٹ مار بنتے جب کہیں کسی اور کی طرف دیکھنے کی نوبت آتی بہر حال لفظ پیشتر کہئے  
 یا لفظ بعد پادریوں کو ہر طرح دشواری ہے ایک صورت میں پہلے انبیاء کی نبوت کا انکار ہے  
 اور ایک صورت میں حواریوں کی رسالت کا انکار۔ قصہ جناب مولوی سید ابوالنصور صاحب  
 نے جب پادری مذکور کی غلطی پکڑی اور پادری نولس صاحب نے اُس کی تصدیق کی تو ہمیں  
 نظر کہ پادری مولاداد خاں مذکور کی غرض اپنی غلط بیانی سے ابطال نبوت حضرت خاتم النبیین  
 صلی اللہ علیہ وسلم بذریعہ میل منظور تھا بذریعہ بائبل ہی حضرت خاتم النبیین صلی اللہ علیہ وسلم کی

لکھی  
 تبت مشور  
 سابقہ دیلی  
 دیوارہ واقعہ  
 ۱۷



نبوت کے ثبوت میں کچھ کچھ چھڑا ہوا ہوئی جناب مولوی سید ابوالنصور صاحب نے چند پیشین گوئیاں بہ نسبت نبوت نبی آخر الزمان صلی اللہ علیہ وسلم تورات میں سے نکال کر پیش کیں۔ منجانبہ انکے وہ پیشین گوئی بھی تھی جس میں حضرت موسیٰ علیہ السلام کو خطاب کر کے یہ ارشاد فرماتے ہیں کہ تیرے بھائیوں میں سے تجھ جیسا ایک نبی پیدا کرونگا اور اسکے منہ میں اپنی کلام ڈالونگا۔ اور اس پیشین گوئی کے بعد یہ فرمایا کہ فیما بین رسول اللہ صلی اللہ علیہ وسلم اور حضرت موسیٰ علیہ السلام چالیس باتوں میں مماثلت ثابت کر سکتا ہوں اس روز تو سوا اتقاریر مرقوم فیما بین اہل اسلام و نصاریٰ اور کوئی گفتگو قابل تحریر نہیں البتہ یہ بات قابل تحریر ہے کہ سوا پادری ٹولس صاحب اور کوئی شخص شائق گفتگو عیسائیوں میں سے نہ تھا۔ اور وہ کو تقریر کی نسبت اگر یوں کہتے کہ قالب الفاظ میں بھی معانی ڈالنے کی نوبت نہ آئی تھی اور الفاظ ہی سے خانہ پُری اوقات کرتے تھے۔ تو البتہ ایک عذر معقول ہے تو بجے سے یہ جلسہ شروع ہوا تھا۔ اور دو بجے یہ جلسہ برخاست ہوا اہل اسلام نے اول نماز پڑھی پھر کھانا کھایا اور باہم ایک دوسرے کی تقریر کی خوبی کا ذکر ہوتا رہا اور افضال خداوندی کو یاد کر کے ان تقریروں کے مزے لیتے رہے اور شہر میں دراطراف میں یہ شہرت اڑ گئی کہ مسلمان غالب رہے چنانچہ اسی وجہ سے دوسرے دن اور بہت شائق آئے۔ قصہ اس روز سب کو یہی ذکر و شغل تھا۔ زبان و کان دونوں اسی قصہ و کہانی میں مصروف تھے مولوی محمد قاسم صاحب فرمایا کہ الحمد للہ اب گونہ اطمینان حاصل ہو گیا۔ مجمع پادریوں میں کوئی اس قابل نہیں معلوم ہوتا کہ جس سے بظاہر کچھ اندیشہ خاطر پیدا ہو یا ان کی بے انصافی سے تو دل افسردہ ہوتا ہے بعدہ مولوی صاحب نے داعطین کو فرمایا کہ میلہ میں متفرق ہو کر وعظ بیان کرنا چاہئے۔ چنانچہ داعطین نے جا کر ہجڑ مولوی منصور علی صاحب کے علی الاعلان منادی اسلام و ابطال عیسائیت کو بیان کرنا شروع کیا اور قبل مغرب تک تمام میلہ میں عجب کیفیت ہی اور عنایت ایزدی سے کوئی پادری مقابل نہ ہوا۔ خدا معلوم کہاں جان چرائے پڑے رہے



اور مولوی صاحب ایک تحریر خیزد کے قریب جلدی میں لکھ کر اپنے ہمراہ لیتے گئے تھے۔ یہ تحریر حقیقت اسلام میں تھی (اور کچھ مضمون ابطال کفارہ وغیرہ میں)۔ مولوی صاحب نے بیان فرمایا کہ اس کو بھی بقیہ تحریر کر لو اور کل کو شاید موقع آپڑے تو میری تحریر اور اس تحریر کو کھڑے ہو کر پڑھ دینا اور سوا اسکے اور بھی آپس میں صلاح و مشورے ہے اس حالت میں عشا کی نماز پڑھ کر اذ رکھنا کھا کر سو رہے علی الصبح نماز صبح پڑھ کر بمقتضایہ شعر

علی الصبح کہ مردم بکار و یار روند      بلاکشان محبت بکوے یار روند

پھر مولوی صاحب نے واعظان مذکورین کو اپنے کام میں مصروف ہونے کی صلاح دی چنانچہ ان حضرات نے میلہ میں جا کر کیا تبلیغی حق اسلام ادا کیا جزا ہم اللہ عن جملۃ المومنین خیر الجزاء اگرچہ نظائر ایک مرد بھی معلوم ہوتا ہے مگر حق یہ ہے کہ اس دن اسی وقت سے کیفیت دیگر گون معلوم ہوتی تھی بہر حال ۹ بجے تک برابر وعظ و درس کا شور تمام میلہ میں رہا۔ پوری لوگ بھی میلہ میں پھرتے تھے لیکن جدھر گزرتا تھا عوام لوگ بھی کہتے تھے کہ یاد رہی تھا ہم کو ہی دھکے لگاتے تھے اب تو کچھ بولے اور جملہ ہندو بھی خوش تھے۔ اگرچہ ان کا خوش ہونا۔ از قبیل چوموش بر سر دکان روستا خورسند۔ تھا +

## کیفیت جلسہ دوم واقعہ روز دوشنبہ ۱۸۷۶ء

نو بجے ہی خیمہ گفتگو کی طرف سب مناظران اہل اسلام اور سوائے انکے اور شائقان گفتگو روانہ ہوئے دیکھتے کیا ہیں خیمہ میں چند کرسیاں خالی ہیں باقی سب پر آدمی ہی آدمی تھے یہ سمجھ کر کہ شاید پھر جائے نہ ملے شوق گفتگو میں پہلے ہی سے اکثر صاحب آبیشہ تھے اسپر بھی آدمی گھسے چلے آتے تھے اور سوائے انکے اور عوام خیمہ کے گرد تھے آدمی پر آدمی گرتا تھا سپاہیانہ لباس اگر نہ رکھتے تو سب انداز ہی پہنچتے جگہ ملتی یا نہ ملتی اس لئے ہتھمان جاسئے اور ہتھ سسی کرسیاں اور مونڈھے منگائے قریب دو سو اڑھائی سو کرسی وغیرہ کے اس خیمہ میں ملا ملا کر



بچھائی اس پر بھی بہت سے صاحب خیمہ کے گوشوں میں درگزیوں کی قطاروں میں  
کھڑے بیٹھے تھے اور ہر قنات خیمہ کو جسکو بمنزلہ دیوار خیمہ کہئے اٹھا کر تیلی تیلی چوبوں پر استند  
کیا جس سے سایہ کی وسعت ہو گئی اور بہت شائق اُس میں اکھڑے ہوئے مگر تیسرا اُس سے باہر  
بھی بہت کثرت سے آدمی تھے شوق گفتگو میں نہ لو کا خیال تھا نہ دھوپ کا دھیان  
جہاں جہاں تک آواز کے پہونچنے کا احتمال تھا آدمی ہی آدمی تھے گرمی کا موسم تھا گرمی  
پی کا وقت تھا مکان جلسہ ایک صحرا شہر سے دور سایہ کے لئے خیمہ یاد رخت آم جس کا سایہ  
آدھا سایہ آدمی دھوپ۔ غرض نہ پیش سے بچنے کا کوئی عمدہ سامان نہ لوسے بچنے کے لئے  
کوئی مکان تیسریہ بیچوم تھا اگر یہ خرابیاں نہ ہوتیں تو خدا جانے کس قدر انبوہ ہوتا خیر جب آدمی  
ٹھکلنے سے بیٹھ گئے اور اہل جلسہ ہر ایک کو حسب موقع بٹھا چکے تو اول پادری نو لیس صاحب  
نے حسب قرار داد باہمی یہ بیان کیا کہ آج ہر فریق کی طرف سے گفتگو کے لئے پانچ پانچ آدمی  
منتخب ہوئے ہیں کل کی طرح عام اجازت نہیں وجہ اس تغیر کی یہ ہوئی بہت کراٹھوں  
اور بعض ہنود نے مفت کی سامع خراشی سے وقت کھو دیا تھا اور اس وجہ سے جلسہ سابق  
میں گونہ بے لطفی آگئی تھی اسلئے اہل سلام پادری صاحب اس بات کے خواستگار ہوئے  
کہ ہر کس و ناکس کا بولنا بجز سامع خراشی اور کیا مفید ہے اس کے بہتر ہے کہ ہر فریق میں سے  
چند آدمی منتخب کئے جائیں سو پانچ پانچ آدمی اس کام کے لئے مقرر ہوئے۔ اہل سلام  
میں سے جناب مولوی سید ابوالمنصور صاحب عروف یہ مولوی منصور علی صاحب و  
مولوی سید احمد علی صاحب مرزا موحّد صاحب یتیم صاحب مناظرہ اہل کتاب میں بطور  
الزام دستگاہ کامل رکھتے تھے اور دو علماء میں سے ایک مولوی سید احمد حسن صاحب لڑکے  
دوسرے مولوی محمد قاسم صاحب مگر اس وقت ایک جہ یہ نام اٹھانیں لکھا گیا بجائے  
مولوی محمد قاسم صاحب حافظ خورشید حسین صاحب لکھا گیا۔ اور پادریوں میں سے  
اول تو پادری نو لیس صاحب چار اور چکے نام یاد نہیں رہے۔ علی ہذا القیاس ہنود میں سے



بھی پانچ آدمی مقرر ہوئے بلکہ بوجہ اجتماع فرقہائے چند ہندو اس بات کے خواستگار  
 ہوئے کہ ہمارا ہر فرقہ جُدا ہے ہر ایک فرقے میں سے پانچ پانچ آدمی چاہئیں چنانچہ  
 اسی کے موافق قرار پایا قصہ کوتاہ پادری صاحب جب بیان تغیر و تبدل قوانین  
 جلسہ سے فارغ ہوئے تو اہل سلام کی طرف سے استدعا ہوئی کہ پادری صاحب کے  
 ذمہ ہمارے کل کے اعتراض باقی ہیں بغرض تمام کلام انکا جواب دل چاہئے۔ پادری  
 صاحب نے فرمایا کل کی بات کل کے ساتھ کہی۔ اس میں فریقین سے اصرار و انکار رہا اور  
 اس وجہ سے بعض اہل سلام کبیدہ ہو کر یہ چاہتے تھے کہ اگر یہی نا انصافی ہے تو آج  
 کی گفتگو میں اس سے زیادہ اور کیا ہوگا جس کی توقع پر بیٹھے رہے اس سے تو اُلٹ جانا  
 بہتر ہے مگر مولوی محمد قاسم صاحب نے اُن کی نہ مانی اور پادری صاحب کے اچھا یہی سہی  
 پر خود کھڑے ہو کر آواز بلند تمام حاضران جلسہ سے یہ کہا۔ صاحبو کل کے ہمارے اعتراض  
 کا جواب پادری صاحب عنایت نہیں فرماتے ہم کو پادری صاحب انصاف سے یہ  
 توقع نہ تھی مگر جب نہیں مانتے تو کیا کیجے یہ مجبوری ہم صبر کرتے ہیں اور تازہ گفتگو کی اجازت  
 دیتے ہیں اور صرف موتی میاں صاحب سے یہ کہا آپ اس بات کو لکھ لیجیے۔ اسکے بعد شاید بعض  
 اہل سلام نے یہ کہا کہ مولوی محمد قاسم صاحب کی کل کی تقریر بوجہ کوتاہی وقت ناتمام گئی  
 تھی وہی پوری ہو جائے پادری صاحب بھی شاید اس کو غنیمت سمجھا فرمایا اچھا آج  
 اہل سلام ہی اول بیان کریں اس لئے اہل سلام۔ نے مولوی محمد قاسم صاحب کو اشارہ  
 کیا بسم اللہ مگر گفتگو کے خیمہ میں آنے سے پیشتر جناب قاضی سرسراز علیہ صاحب شہانہ پوری  
 جو کبھی ایک بڑے رئیس تھے غدر میں بگڑ گئے ہیں اور لیاقت علمی در فن مناظرہ میں عسہ  
 مناسبت رکھتے ہیں ایک تحریر لکھ کر لائے تھے اور مولوی محمد قاسم صاحب وغیرہ کو سنائی  
 تھی وہ تقریر تو خوب یاد نہیں ناتمام ہی ایک بات یاد ہے شاید اس قسم کی بات تھی۔ کہ  
 حضرت عیسیٰ علیہ السلام آئے تو یہود نے انکار کیا اور حضرت خاتم النبیین صلی اللہ علیہ وسلم



تشریف لائے تو یہود و نصاریٰ دونوں نے انکار کیا اس سے زیادہ افسوس کچھ یاد نہ رہا  
 اگر یاد رہتی تو وہ بھی ایک دلچسپ بات تھی غرض وہ تقریر باہم سنی سنائی گئی تھی اور پٹھری  
 تھی کہ آج بجائے وعظ یا جس طرح ہو سکے یہ بھی پڑھی جائے اسلئے مولوی محمد قاسم صاحب  
 نے جناب قاضی صاحب سے فرمایا آپ تشریف لائیں اور تحریر مسطورہ سنائیں۔ قاضی صاحب  
 آگے بڑھے مگر پادری صاحب نے پوچھا کہ آپ بھی انہیں بچتے ہیں میں جو اس کام کے لئے  
 مخصوص ہوئے ہیں قاضی صاحب نے فرمایا کوئی نہیں۔ پادری صاحب نے فرمایا پھر آپ کیوں  
 تشریف لائے ہیں قاضی صاحب نے مولوی محمد قاسم صاحب کی طرف اشارہ کر کے فرمایا انکو  
 گفتگو کی اجازت ہے یہ مجھ کو اجازت دیتے ہیں پادری صاحب نے فرمایا یہی گفتگو کر سکتے ہیں  
 آپ کو اجازت نہیں ہو سکتی۔ اسلئے مولوی محمد قاسم صاحب ہی کو کھڑا ہونا پڑا۔ اس پر جناب  
 مولوی احمد علی صاحب کیل عدالت نے ارشاد فرمایا آج آپ اپنے مذہب کے فضائل ہی بیان  
 فرمائیں کسی پر اعتراض نہ فرمائیں۔ قصہ کوتاہ جناب مولوی محمد قاسم صاحب اس میز کے  
 پاس تشریف لیگے جہاں واعظ کھڑا ہو کر وعظ کرتا تھا اور ناظم خدا توحید و رسالت کا ذکر  
 چھیڑا۔ توحید کے متعلق جو کچھ گفتگو اس دن ہوئی وہ خوب یاد تو نہیں رہی پر اغلب یہ ہے  
 کہ روز اول کی گفتگو کے قریب قریب تھی۔ مگر ہاں اسی کے ساتھ یہ بھی بیان ہوا کہ مسلمان  
 توحید کے اوپر اس درجہ کو مستقیم ہیں کہ حضرت رسول اللہ صلی اللہ علیہ وسلم کو سب میں افضل  
 سمجھتے ہیں اور بعد خداوند عالم انہیں کو جانتے ہیں۔ مگر باہمہ ماتہ باندھ کر کھڑا ہونا بھی جو ادا  
 عبودیت میں سے اونے درجہ کا ادب ہے انکے لئے جائز نہیں سمجھتے پھر انکے بعد ضرورت سالہ  
 میں غالباً وہی تقریر بیان کر کے جو اول روز بیان کی تھی ایک تقریر بیان کی جس کا حاصل یہ ہے  
 کہ اب اس کا دیکھنا ضرور ہے کہ کون ہی ہے کون نہیں مگر یہ بات یہی نتیجہ اصل و مبنی نبوت  
 معلوم نہیں ہو سکتی سو بظاہر دو احتمال ہیں مبنی نبوت یا تو معجزات ہوں یا اعمال صالحہ معجزات  
 پر تو مبنی نہیں کہہ سکتے مبنی نبوت معجزات پر ہو تو یہ معنی ہوں کہ اول معجزہ ظاہر ہوئے جب نبوت



عنایت ہو مگر سب جانتے ہیں کہ امتحان معجزات کے بعد نبوت عنایت نہیں ہوتی بلکہ عطا  
نبوت کے بعد معجزات عنایت ہوتے ہیں۔ علیٰ ہذا القیاس اعمال صالحہ کو بناو نبوت نہیں کہہ  
سکتے۔ عمل صالحہ اُسی کو کہتے ہیں جو خدا کے موافق مرضی ہو سو خدا کے حکم احکام کے معلوم ہو  
کے لئے ہی تو نبوت کی ضرورت پڑی ہے اور اعمال صالحہ کا علم اور انکی تعمیل خود نبوت پر  
موقوف ہے نبوت انپر کیونکر موقوف ہوگی جو انکو بناو نبوت کہئے اور سوار اعمال و معجزات  
اس کام کے لئے اگر نظر پڑتی ہے تو اخلاق حمیدہ پر پڑتی ہے انکا حصول نبوت پر موقوف  
نہیں آدمی کی ذات کے ساتھ پیدا ہوتے ہیں اگر کسی کے اخلاق حمیدہ یعنی موافق مرضی  
خداوندی ہونگے تو پھر نظر عنایت خداوندی اسکے حال پر کیوں نہ ہوگی لیکن اتنی بات اور  
قابل گذارش ہے کہ جیسے انوار میں باہم فرق مراتب ہے آفتاب و قمر و کواکب آئینہ  
قلعی دار و ذرات و زمین میں دیکھئے کتنا فرق ہے۔ ایسے ہی اخلاق میں بنی آدم باہم متفاوت  
ہیں سو جو لوگ فہم و اخلاق میں بمنزلہ شمس و قمر و کواکب ہوں وہ تو نبی ہو سکتے ہیں اور جو لوگ  
بمنزلہ آئینہ و ذرہ و زمین ستفیض ہوں وہ لوگ سب امتی ہونگے یوں کوئی ولی یا صالح ہو تو ہو  
غرض انبیاء کی حقیقت امتیوں کے حقائق کے فہم و اخلاق کی اصل ہوتی ہے جیسے آفتاب و  
قمر و کواکب آئینوں اور ذروں اور زمین کے انوار کی اصل ہیں سو جو لوگ دوبارہ اخلاق  
ہوں قابل انعام ہونگے کیونکہ جیسا دروں سے اوپر ہونے تو خداوند عالم جو سب عالمی مراتب  
ہے ان سے بہ نسبت اوروں کے قریب ہو گا اسلئے تقرب مشارا الیہ جو نبیوں کو ضرور ہے  
انہیں کو میسر نہ ہوگا اور خلافت خداوندی کے مستحق وہی ہونگے کیونکہ بادشاہ کی ماتحتی  
اور اس کی خلافت بجز مقرران درگاہ اور کسی کو میسر نہیں سکتی سو نبوت میں بجز خلافت  
خداوندی اور کیا ہوتا ہے جیسے حکام ماتحت کے احکام بعینہ وہ احکام بادشاہی ہوتے  
ہیں ایسے ہی انبیاء علیہم السلام کے احکام بعینہ احکام خدا تعالیٰ ہوتے ہیں۔ بالجملة بناو  
نبوت اخلاق حمیدہ کے کمال پر ہے۔ مگر ہم نے غور سے دیکھا تو اخلاق رسول اللہ صلی اللہ



علیہ وسلم سے کسی کو بڑھکر نہ پایا۔ آپ کے اخلاق کی ایک قوی سی دلیل ہے جو اردوں  
 کے نزدیک موجب اعتراض ہے اور لوگ جہاد کو بڑا اعتراض اس مذہب پر سمجھتے ہیں مگر  
 قطع نظر اس سے کہ جہاد اور دینوں میں بھی تھا اور عقل سلیم کے نزدیک بیشک ایک عمدہ  
 سامان تہذیب عالم اور ذریعہ رفع شرک الحاد و فتنہ و فساد ہے بے لشکر جہاد ممکن نہ تھا  
 سو یہ لشکر جہاد جس نے روم و شام و عراق و ایران و مصر و سین کو زیر و زبر کر دیا آپ کو کیونکر تکیسر  
 آیا بظاہر فراہمی لشکر و دنیا میں دود دیکھتے ہیں مال دولت یا حکومت کی جبر و تعدی سو آپ  
 میں دونوں نہ تھے آپ کہیں کے بادشاہ نہ تھے بادشاہ زادے نہ تھے تاجر نہ تھے جاگیردار  
 نہ تھے تعلقہ دار نہ تھے جو یوں کہنے لشکر نوکر رکھا اور یہ کار نمایاں کر دکھایا حاکم نہ تھے جابر  
 نہ تھے جو یوں کہنے ایک ایک دود و آدمی گھر پیچھے مثلاً جیسے بعض سلطنتوں کے قصے سنتے  
 ہیں سنگا بھیجے اور یہ سانچہ برپا کیا بجز اخلاق اور کیا چیز تھی جس نے یہ تسخیر کی اور برابر  
 کے بھائیوں کو ایسا مسخر کر دیا کہ جہاں آپ کا پسینا گرے وہاں خون گرائیں پھر یہ بھی  
 نہیں کہ ایک دور و زکا و ولولہ تھا ہو چکا عمر بھر یہی کیفیت رہی آپ ہی کے پیچھے گھر سے  
 بے گھر ہوئے زن و فرزند کو چھوڑا گھر بار سب پر خاک ڈالی خویش و اقربا سے لڑے انگو  
 مارا یا انکے ہاتھوں سے مارے گئے یہ آپ کے اخلاق اور آپ کی محبت نہ تھی تو اور کیا  
 تھا۔ غرض ملک عرب جیسے بے پیروں خود مسروں کو ایسا ٹٹھی میں لیا کہ کسی نرم مزاج  
 غریب طبیعت کے لوگوں کے کسی گروہ کی نسبت بھی ایسی تسخیر آج تک کسی نے نہ سنی  
 ہوگی ایسے اخلاق کوئی بتلائے تو سہی۔ حضرت آدم علیہ السلام میں تھے یا حضرت نوح  
 علیہ السلام میں تھے یا حضرت ابراہیم علیہ السلام میں تھے یا حضرت موسیٰ علیہ السلام میں تھے  
 یا حضرت عیسیٰ علیہ السلام میں تھے یا کسی اور میں تھے انصاف سے کوئی صاحب بتلائیں تو  
 سہی اس قسم کے اخلاق کا کوئی اور شخص ہوا ہے۔ یہی تقریر ہو رہی تھی اور لوگوں پر ایک  
 کیفیت تھی ہر کوئی ہمت نہ گوش ہو کے مولوی صاحب کی جانب تک رہا تھا کسی کی ہمت نہ



میں سُنتے ہیں آنسو۔ کسی کی آنکھوں میں حیرت۔ پادریوں کی یہ حالت کہ شدید بحرِ حرکت۔ جو پادری صاحب نے اطلاع دی آپکا وقت ہو چکا۔ سُٹنے والوں کو ارمان رہ گیا۔ مولوی محمد قاسم صاحب نے فرمایا صاحبو تگئے وقت سے معذور ہوں ورنہ انشاء اللہ شام کر دیتا جو کچھ کہا دیا میں کا ایک قطرہ سمجھے۔ موتی میاں صاحب نے پکار کر کہا صاحبو تلو جو کچھ بیان ہوا یہ دریا میں کا ایک قطرہ ہے۔ خیر جناب مولوی محمد قاسم صاحب تو اپنی جائے پر جا بیٹھے اور پادری نوٹس صاحب کھڑے ہوئے اور یہ فرمایا واقعی مسلمانوں میں توحید بُتِ عمدہ ہے پر کاش اس کے ساتھ تثلیث کا بھی ان میں اعتقاد ہوتا پھر اس کے بعد اول تو عہدِ عتیق کی کسی کتاب کا حوالہ دیکر کہا کہ دیکھو اس سے بھی تثلیث ثابت ہوتی ہے اس کے بعد دلائل عقلیہ پر چُکے اور زعمِ خودیہ ثابت کیا کہ توحید بے تثلیث سمجھ ہی میں نہیں آتی اور توحید بے تثلیث ممکن ہی نہیں فرماتے ہیں دیکھو ہم ایک ہندسہ لکھتے ہیں اور اُس میں طول بھی ہوتا ہے عمق بھی ہوتا ہے وہ ہندسہ ایک ہے پر بے ان تین باتوں کے موجود نہیں ہو سکتا۔ آدمی کی روح ایک ہے مگر اس میں خواہش بھی ہے قوت خیالیہ بھی ہے اور خدا جانے ایک کوئی اور چیز کمی اور کہا دیکھو روح ایک ہے پر بے ان تین باتوں کے ہو نہیں سکتی۔ دیکھو درخت ایک ہے پر اُس میں جڑ بھی ہے شاخیں بھی ہیں پتے بھی ہیں۔ وہ ایک ہے ان تین چیزوں کے نہیں ہوتا۔ غرض اثباتِ تثلیث میں یہ دلفریب باتیں کرتے کرتے تقدیر کے مسئلہ کی طرف متوجہ ہوئے اور یہ فرمایا کہ مسلمانوں کے مذہب میں ایک اور نقصان ہے کلام کے ہاں تقدیر کی تعلیم کی جاتی ہے اور اس کی سند میں کہا سورہ تغابن میں ہے ہوالذی خلقکم فَنُکْم کافر و مُنکْم مومن۔ جس کے یہ معنی ہیں اللہ وہ ہے جس نے پیدا کیا تم کو اس طرح کہ کوئی تم میں سے کافر اور کوئی مومن۔ اسپر مولوی محمد قاسم صاحب بولے پادری صاحب میں کچھ عرض کیا چاہتا ہوں ایک دو بات کہہ لوں پھر آپ فرمائے جائیگا۔ کل آپ ہم پر یہ اعتراض کرتے تھے کہ آپ اپنے مذہب کے فضائل ضیاع



کہے ہم پر اعتراض کر دیئے آج آپ نے بھی وہی شیوہ اختیار کیا دوسرے اس مسئلہ تقدیر  
 کو پیش کرنا آپ کی مغلوبیت کے آثار میں سے ہے پادری صاحبوں کی یہ آخری چال  
 ہوتی ہے۔ جب سب طرف سے مجبور ہو جاتے ہیں تو تقدیر کے مسئلہ کو پیش کرتے ہیں  
 اور یہ سمجھتے ہیں کہ اہل سلام کو اس کا جواب نہ آئیگا۔ مگر میں آپ کو اجازت دیتا ہوں کہ  
 آپ اس اعتراض کو بھی پیش کر لیجئے ہم انشاء اللہ اس کا بھی جواب دیں گے کیونکہ  
 کہا اب فرمائیے آخر پادری صاحب نے یہ مضمون ادا کیا کہ اگر تقدیر کو مانئے تو بندہ بے گناہ  
 اور خدا ظالم ہو گا جو پہلے سے بہت آدمیوں کو جہنم کے لئے تجویز کر لیا اور پھر اُسی کے  
 موافق کیا اُس کو نکالنا تھا نہ دھکا دینا تھا علاوہ بریں آدمی سیبایت ہیں جیسے سارے  
 آدمیوں کے ہاتھ پاؤں آنکھ ناک کان ایک سے ہیں۔ ایسے ہی ردحوں کو بھی سمجھئے  
 غرض یہ فرق کفر و ایمان پہلے سے نہیں اپنے آپ کوئی مومن ہو جاؤ یا کافر ہو جاؤ  
 جس وقت پادری صاحب یہ فرما رہے تھے کہ سب آدمیوں کی آنکھ ناک ایک ہی ہیں۔  
 تو مولوی نعمان خاں صاحب کیا فرماتے ہیں پادری صاحب مجھ کو اور اپنے آپ کو سنتے  
 کر لیجئے میں بھی گنجی ہوں آپ بھی گنجے ہیں یا اس قسم کی بات کسی اور کر شان نے کہی تھی  
 اُس پر مولوی صاحب نے یہ فرمایا سو پادری صاحب بھی مجسم کرنے لگے اور ماسٹر جعل وغیرہ  
 کر شان جو انکے آس پاس بیٹھے ہوئے تھے بہت ہی ہنسے۔ مگر پادری صاحب اپنی کہے  
 چلے جاتے تھے جو پندرہ منٹ ہو چکے اپنے نزدیک مضمون کو ناتمام سمجھ کر مولوی محمد قاسم  
 صاحب وغیرہ کی طرف مخاطب ہو کر کیا کہتے ہیں اگر آپ صاحب مہربانی فرما کر کچھ اور مہلت  
 دیں تو ہم کچھ اور بیان کر لیں۔ اس پر اردوں کی توڑ نے نہ تھی کہ انکو مہلت دیکھائے یعنی  
 جب وہ ہم کو مہلت نہیں دیتے تو ہم کیوں دیں۔ اچھا ان کا بھی مضمون ناتمام ہی رہے  
 مگر مولوی محمد قاسم صاحب نے یہ سمجھ کر کہ ہم ان کو مہلت دینگے تو یہ بھی ہم کو مہلت دینگے  
 پھر ہم انشاء اللہ بہت کچھ بیان کر لینگے اور ان کو اس بات کے کہنے کی گنجائش نہ رہے گی



کہ ہمارے اعتراض بیان نہ ہونے پائے ورنہ حقیقت معلوم ہوتی یہ کہا پادری صاحب ہم آپ کی طرح نہیں کہ اجازت ہی نہ دیں ہماری طرف سے اجازت ہے آپ پندرہ منٹ کی جگہ بیس منٹ بیان کریں پچیس منٹ بیان کریں تیس منٹ بیان کریں آپ حسب دلخواہ بیان کر لیں ہم انشاء اللہ سب کا جواب دیں گے۔ قصہ کو تاہ پادری صاحب نے اس ایک مضمون کو بہت دیر تک بیان کیا اور اپنا سارا خوب زور راتیس منٹ جب ہو چکے تھے چکے ہوئے وہ بیٹھے اور جناب مولوی محمد قاسم صاحب کھڑے ہوئے اور ہنس کر یہ فرمایا ایسے پادری صاحب اب ہم کو بھی تیس منٹ کی اجازت دیجیے لاچار ہو کر پادری صاحب کو اجازت دینی پڑی۔ جناب مولوی محمد قاسم صاحب اسی میز کے پاس تشریف لے گئے اور اوّل یہ کہا کہ کل کے جلسہ میں تو ہماری طبیعت بہت کبیدہ تھی۔ پادری صاحبوں کی طرف سے وہ لوگ کھڑے ہوتے تھے جن کو گفتگو کا سلیقہ نہ تھا الفاظ سے اوقات کی خانہ پُری کر دیتے تھے۔ مگر اب آج ہماری طبیعت بہت محفوظ ہوئی۔ پادری صاحب بہت خوش تقریر اور صاحب سلیقہ ہیں انکی باتوں کے جواب دینے کو ہمارا بھی جی چاہتا ہے مگر باوجود اس لیاقت کے پادری صاحب نے ایسی ایسی غلطیاں کھائی ہیں کہ کیا کئے۔ میں عرض کرتا ہوں پادری صاحب نہیں کہتا امر واقعی بیان کرتا ہوں۔ پادری صاحب کا دعویٰ کچھ ہے اور دلیل کچھ ہے سوال از آسمان جواب از رسیماں۔ دعویٰ تو یہ کرتے ہیں کہ یہ ہمارا خدا واحد حقیقی ہے ایسے ہی وہ باوجود وحدۂ حقیقی کے کثیر بھی حقیقی ہے یعنی حقیقت میں تین بھی ہے سو اس اجتماع وحدت حقیقی اور کثرت حقیقی کے لئے پادری صاحب نے دلیل بیان کی تو وہ کی جس سے کثرت حقیقی اور وحدت اعتباری کا اجتماع ثابت ہوتا ہے نہ اصل مطلب کا اثبات۔ پادری صاحب نے جتنی مثالیں بیان فرمائیں۔ سب اسی قسم کی ہیں تو ضیع کے لئے اوّل ایک مثال عرض کرتا ہوں۔ سُنئے اگر شکر ایک برتن میں ہوا دیکھو ڈھ ایک برتن میں اور پانی ایک برتن میں اور پھر ان تینوں کو ایک کٹورے میں



ڈالکر شربت بنائیں تو گو دیکھتے ہیں وہ تینوں فی الحال ایک چیز نظر آتی ہیں مگر عقل صاحب  
 ہنوز ان تینوں چیزوں کو بدستور کثیر مختلف الحقیقت سمجھتی ہے۔ غرض ان تین چیزوں  
 کو تین نروں کے لئے ملایا ہے اگر وہ تینوں شربت بن جاتے کے وقت تین نہ رہتیں تو  
 وہ تین باتیں جو مطلوب تھیں یعنی شیرینی اور خوشبو اور تسکین حرارت یا یوں کہئے رفع  
 تشنگی کا ہے کو حاصل ہوتیں کچھ اور ہی بات ہو جاتی سو جیسے یہاں تین چیزیں ایک  
 طرف میں اکٹھی ہو گئیں ہیں اور اس وجہ سے باوجود کثرت اور تشلیث حقیقی کے مشاہدہ  
 کے وقت ایک نظر آتی ہیں اور آنکھ سے ہر ایک جزو کو جدا جدا تمیز نہیں کر سکتے ایسے  
 ہی پادری صاحب نے جتنی مثالیں بیان فرمائیں ان سب میں تین تین چیزیں ایک جا  
 اکٹھی ہیں اور نظر سرسری اجمالی میں ہر جگہ وہ تینوں ایک نظر آتی ہیں اور باہم تمیز نہیں  
 ہوتیں ورنہ حقیقت میں سب مثالوں میں مضامین مختلفہ مجتمع ہیں عقل حقیقت میں کی نزدیک  
 ہنوز بدستور ایک دوسرے سے متمیز ہے یعنی ہر ایک کے آثار و لوازم جدے جدے ہیں  
 ہر ایک سے جدی بات مطلوب ہے خواہش نفسانی کا مثلاً کچھ اور کام ہے اور قوت  
 خیالیہ کا کچھ اور اگر بعد اجتماع کثرت نہ رہتی وحدت ہو جاتی تو یہ تین مطلب کا ہے کو  
 حاصل ہوتے اسی طرح اور مثالوں کو سمجھ لیجئے۔ الغرض طول عرض عمق تین مضمون  
 ایک جا اکٹھے ہو گئے ہیں اور اسی طرح جڑھ اور شاخیں اور پتے تین جدی جدی باتیں  
 ایک جا اکٹھی ہو گئی ہیں۔ چنانچہ ظاہر ہے (اہل فہم کو معلوم ہو گا کہ درخت کی مثال میں  
 ہر ایک کی جدائی ایسی ظاہر ہے کہ آنکھوں سے بھی معلوم ہوتی ہے) علاوہ بریں اگر  
 یہی اتحاد اور وحدت ہے تو ایسا اتحاد اور وحدت تو اور اعداد میں بھی پایا جاتا ہے۔  
 تین ہی کی کیا خصوصیت ہے جو تشلیث کا تو اعتقاد ہے اور تربع و تخمیس وغیرہ سے انکار  
 پادری صاحب نے جتنی مثالیں بیان فرمائیں انہیں کو غور کیجئے تو تین سے زیادہ زیادہ  
 مضمون مجتمع ہیں ایک کا ہندسہ اگر لکھتے ہیں تو سوا طول عرض عمق مہوم کے اس میں



سیاہی اور سیاہی کی چمک اور خوبصورتی وغیرہ بھی پائی جاتی ہے ایک جان میں کتنی صفات  
اور احوال ہوتے ہیں ایک پادری صاحب میں کس قدر اخلاق حمیدہ ہیں اور ایک خدا تعالیٰ  
میں کتنی صفات کمال ہیں۔ ایک درخت میں ہزاروں شاخیں ہزاروں پتے ہیں ہزاروں  
پھول ہیں اور پھر ہر شلخ و برگ اور پھل پھول میں کس قدر رنگیں اور رنگتیں ہیں علی  
ہذا القیاس یہ ایک خیمہ ہے اور اس میں کتنی چوپیں ہیں اور کتنے آدمی ہیں ایک کے ہندسہ  
میں یہ سب کچھ ہے۔ اور پھر ایک کا ایک روح انسانی میں یہ سب کچھ ہے اور پھر ایک  
کی ایک ذات خداوندی میں غیر متناہی صفات کمال ہیں اور پھر ایک کی ایک پادری  
صاحب میں یہ سب کچھ ہے اور پھر ایک کے ایک درخت میں یہ سب کچھ ہے اور پھر  
ایک کا ایک اگر یہی اجتماع کثرت حقیقی اور وحدت حقیقی ہے تو پادری صاحب نے  
تشلیت ہی پر کیوں قناعت فرمائی تربیع تخیل بلکہ تسدیس و تسبیح و تہنن بلکہ تالیف وغیرہ کا  
اعتقاد بھی پادری صاحب کو ضرور تھا پھر اسپر پادری صاحب نے یہ کیسی الٹی بات کہی کہ  
توحید بے تشلیت کے نہیں ہو سکتی اگر کنا تھا تو یہ کنا تھا کہ تشلیت۔ بے توحید سمجھ میں نہیں  
آتی اور ممکن ہی نہیں وجہ اس کی یہ ہے کہ ثلثہ تین واحدوں کو کہتے ہیں تین واحدوں کے  
کنے ہو جانے سے ثلثہ بن جاتا ہے یعنی تین واحد کے اجتماع سے تین کا عدد حاصل ہوتا ہے  
سو اس سے ظاہر ہے کہ تین کا سمجھنا اور تین کا وجود بے واحد ممکن نہیں اور ایک کا وجود اور  
ایک کا سمجھ لینا بے تین کے متصور ہے اور ان سب باتوں سے قطع نظر کبچہ وحدت  
حقیقی اور کثرت حقیقی کا ایک شے میں مجتمع ہونا محال ہے جیسے ایک وقت میں ایک شے  
کا ہونا اور نہ ہونا اور ایک وقت میں ایک جا پر دھوپ اور سایہ کا ہونا اور گرمی اور سردی  
کا ہونا محال ہے کسی عاقل کی عقل تجویز نہیں کر سکتی ایسے ہی وحدت حقیقی اور کثرت  
حقیقی کے اجتماع کو کسی کی عقل تجویز نہیں کر سکتی علاوہ بریں جاہلوں کو ہر فن میں اس فن کے  
اہل کمال کا اتباع اور تقلید ضروری ہے اس نظر سے بھی اس اجتماع کے محال ہونے کو ماننا



لازم تھا کیونکہ یہ مسئلہ منجملہ مسائل معقول ہے سو تمام معقولیوں کا اس پر اتفاق ہے کہ اجتماع التقیضین اور اجتماع الضدین محال ہے۔ پھر جب وحدت حقیقی اور کثرت حقیقی دونوں باہم متضاد ہوں تو ان دونوں کا ایک جا پر اجتماع کیونکر تسلیم کیا جائے۔ حاصل تقریر متعلق تثلیث تو ہو چکا لیکن بغرض توضیح راقم کی یہ گزارش ہے کہ اگر کوئی کم عقل بھی یہ تجویز کر سکے کہ وحدت حقیقی اور کثرت حقیقی میں تضاد نہیں تو البتہ معتقدان تثلیث کو اہل عقل نہ سہی دیوانوں ہی کے سامنے منہ کرنے کی گنجائش ملتی مگر جب کوئی شخص بھی اس مضمون کو تجویز نہ کر سکے تو پھر خدا جانے کس بھر و سہا اس مسئلہ کو اہل توحید کے سامنے پیش کیا کرتے ہیں۔ تمام جہان کے مذاہب کو دیکھئے تو گو کوئی مذہب کتنا ہی باطل کیوں نہ ہو پراٹس میں بھی ایسا مسئلہ مخالف عقل نہ ہو گا جیسا مسئلہ تثلیث مخالف عقل ہے مگر افسوس صد افسوس ایسی بات تو قبول کر لیں اور ایسے ایسے پوچھ اعتراض کریں جن کے لئے اہل عقل کے نزدیک جواب کی حاجت ہی نہ ہو۔ اگر اس قسم کی باتوں کا بھی تسلیم کر لینا انسان کے ذمہ ہے تو ظلم۔ قتل۔ جھوٹ۔ فریب۔ زنا۔ اغلام و دیگر گناہ اور مخالفت خدا و انبیاء کا طاعت و عبادت ہونا بھی واجب التسلیم ہو گا کیونکہ ان باتوں کا طاعت و عبادت ہونا اس قدر و دراز عقل نہیں جس قدر وحدت حقیقی اور کثرت حقیقی کا اجتماع و دراز عقل ہے یہ کیا انصاف ہے کہ تثلیث اور کفارہ کو تو باوجود مخالفت عقل مان لیجے اور دین محمدی کو جس پر مخالفت عقل تسلیم کا کوئی اعتراض وارد نہیں ہو سکتا تسلیم نہ کیجے باوجود اجتماع خورد و نوش اور اضطراب و دہراز و مرض و موت اور بیماری و قتل حضرت عیسیٰ علیہ السلام کی الوہیت کو تسلیم کر لیں اور ان کے اقرار عبودیت اور بنی آدم ہونے پر بھی کچھ خیال نہ کریں اور باوجود ظہور حجازۃ اور دلالت اخلاق و افعال و دیگر علامات و عدم مخالفت عقل رسول اللہ صلی اللہ علیہ وسلم کی نبوت میں تامل ہو عقل رہبر دین و دنیا ہے۔ اس کی مخالفت پر کمر باندھی تو پھر



وہ کیا چیز ہے جس کا اتباع کیا جائیگا۔ خیر اس کے بعد اعتراض متعلق مسئلہ تقدیر کی نکتہ آئی مگر غالباً مولوی صاحب نے پھر یہ کہا کہ پادری صاحبوں کا دستور ہے کہ جب کچھ بن نہیں پڑتی تو مسئلہ تقدیر کو لے دوڑتے ہیں یہ آخری چال اور آخری تدبیر ان صاحبوں کی ہوتی ہے پادری صاحب کی مغلوبیت کی نشانی ہے جو اس مسئلہ کی نوبت آئی مگر بنام خدا ہم بھی انشاء اللہ اس کا جواب شافی دیتے ہیں ہاں بوجہ جنگی وقت اور نیز لحاظ حاضرین باریک مضامین کے بیان کرنے سے تو میں معذور ہوں ایک دو موٹی بات عرض کرتا ہوں۔ اس پر ایک ویسی پادری صاحب جن کے گلے میں فوجی تمغہ پڑا ہوا تھا نام اُن کا یاد نہیں اینٹک تھا یا کچھ اور بولے آپ پہلو تہی کرتے ہیں۔ مولوی احمد حسن صاحب امر وہی کو اس پر غصہ آگیا دو چار ترش باتیں اُنکو سنائیں۔ مگر جناب مولوی محمد قاسم صاحب نے مولوی صاحب کو کھانا اور کما آپ کو نہیں کہتے مجھے کو کہتے ہیں ادھر پادری صاحب موصوف سے کہا آپ بڑے پادری صاحب سے اجازت دلو اٹیں پھر دیکھیں میں پہلو تہی کرتا ہوں یا بیان کرتا ہوں۔ قصہ کوتاہ پادری صاحب موصوف تو کچھ نہ بولے اور جناب مولوی محمد قاسم صاحب نے اپنا مطلب شروع کیا بغرض توضیح اول ایک مثال بیان کی اور یہ کہا فرض کرو ایک قطعہ زمین کسی شخص کا افتادہ ہے جس میں مکان دو دیوار کچھ نہیں مالک زمین نے چاہا اس میں مکان بنائے بحیثیت مالکیت مالک مذکور کو اختیار ہے جس طرف جو چاہے بنائے دالان بنائے چاہے بادرچی خانہ چاہے پاخانہ یا غسل خانہ بنائے زمین کی طرف سے کچھ انکار نہیں۔ گویا قطعہ زمین بزبان حال دو دوستہ عرض کرتا ہے میں ہر طرح حاضر ہوں جس طرف جو چاہئے بنائے خیر مالک زمین نے اپنے نزدیک مناسب نامناسب کچھ کر کہیں دالان در دالان یا آگے پیچھے دالان اور کوٹھا بنایا کہیں کوٹھری کہیں باد چرخانہ کہیں غسل خانہ کہیں پاخانہ کہیں بدر و موری کہیں دروازہ بنا کر مکان کو تیار کیا مگر جیسے



قبل تعمیر صاحب زمین کو اس بات کا اختیار تھا کہ جہاں جو چاہے بنائے ایسے ہی بعد بنانے کے اس بات کا اختیار ہے کہ جہاں جو چاہے کرے والا ان میں پانچا خانہ پھر تو اس کو انکار نہیں اور پانچا خانہ میں جا کر جلوس کرو تو اس کو دشوار نہیں۔ ہاں جیسے بناتے وقت مناسب نامناسب کا لحاظ تھا کام کرتے وقت بھی مناسب نامناسب کا لحاظ ہوگا یعنی پہلے مثلاً اس بات کا خیال تھا کہ اگر موقع بے موقع والا ان وغیرہ بنایا جائیگا تو نقشہ مکان ناموزوں ہو جائیگا۔ اب یہ خیال پیش نظر ہوگا کہ اگر موقع بے موقع کام کیا جائیگا تو خلاف تہذیب و عقل سمجھا جائیگا۔ لیکن اس صورت میں اگر فرض کرو پانچا خانہ کو زبان عنایت کی جائے اور وہ یہ عرض کرے کہ میں نے کیا تقصیر کی ہے جس کے عوض یہ سزا ملتی ہے کہ ہر روز پانچا خانہ اور نجاست ڈالا جاتا ہے اور والا ان اور شہ نشین نے کونسا انعام کا کام کیا ہے جس پر بوریہ بچھا کر شطرنجی بچھاتے ہیں اور پھر چاندنی اس پر قالین بچھایا جاتا ہے گاؤں کے رکھے جاتے ہیں شیشہ آلات سے آراستہ کرتے ہیں جھاڑ اور فانوس روشن کئے جاتے ہیں گلدستے رکھے جاتے ہیں۔ عطر سے معطر کرتے ہیں۔ کلاب پاشی سے رشک گلزار بنادیتے ہیں۔ تو میں حاضران جلسہ سے پوچھتا ہوں کہ اس صورت میں مالک زمین و مکان کی طرف سے یہی جواب ہوگا یا کچھ اور کہ تو اسی قابل ہے اور تجھ کو اسی لئے بنایا ہے اور والا ان اسی قابل ہے اور اس کو اسی لئے بنایا ہے مگر جب ہم تم اس تھوڑے سے نام کی مالکیت کے بھروسے زمین و مکان و پانچا خانہ پر یہ تحکم کر سکیں تو کیا خداوند مالک الملک وحدہ لا شریک لہ اپنی مخلوقات پر یہ تحکم نہ کر سکیگا ہماری تمہاری مالکیت بھی برائے نام اور قبضہ و تصرف بھی برائے نام بیع و شرا سے ملک اور قبضہ اٹھ جائے مر جائے تو ملک اور قبضہ اٹھ جائے پھر مکان کا وجود بانی مکان کے وجود کا تابع نہیں بانی مکان مر جائے تو مکان نہیں مرناس پر تو یہ تحکم ہو خداوند مالک الملک کا قبضہ بھی ایسا کہ اٹھ نہیں سکتا ملک بھی ایسی کہ زوال کا احتمال نہیں بلکہ جیسے آفتاب



دھوپ پر اس بعد پر کہ لاکھوں کوس اُس سے دُور ہے اس طرح قابض ہے کہ اُسے  
 تو ساتھ لائے اور جائے تو ساتھ لے جائے اور زمین باوجود اس قرب کے کہ اُس میں  
 اور دھوپ میں کوئی حجاب نہیں اتنا بھی دھوپ اختیار نہیں رکھتی کہ گھڑی دو  
 گھڑی کے لئے ہی رکھ لے آفتاب چلا جائے اور دھوپ نہ جائے ایسی ہی خداوند  
 مالک الملک اور موجودات کے وجود کو سمجھو۔ ہمارے وجود کو باوجودیکہ خدا کے وجود سے  
 علیحدگی ہے یعنی یہ نہیں کہ خدا اور بندے ایک ہوں پھر خدا کے قبض و تصرف میں  
 اس طرح سے ہے کہ اُس کی طرف سے ارادہ ہو تو بے نہ ہو تو نہ ملے اور وجود ہم سے  
 گو اتنا قریب ہے کہ ہم میں اور اُس میں کچھ فاصلہ نہیں کوئی حجاب نہیں مگر پھر ہمارے  
 اختیار میں نہیں خدا چاہے تو ہم سے چھین لے اور ہم چاہیں تو خدا سے اپنا وجود  
 چھین کر رکھ نہیں سکتے یا یوں سمجھو مالک مکان اگر اپنے مکان میں رعیت بسائے  
 تو گو خود اس مکان سے دُور ہے اور رعیت کے لوگ اس میں رہتے ہیں پر جس قدر  
 مالک مکان اُس مکان پر قابض ہوتا ہے اُس قدر رعیت کے لوگ اُس پر قابض نہیں  
 ہوتے مالک مکان چاہے تو رعیت کو مکان سے نکال دے اور رعیت کے لوگ  
 چاہیں تو بطور خود مالک مکان کو بیدخل نہیں کر سکتے غرض ہمارا وجود گو ہم سے متصل  
 ہو پر ہمارے قبضہ میں نہیں خدا کے قبضہ میں ہے گو اُس سے علیحدہ ہے پھر جیسے  
 قبضہ آفتاب دھوپ سے اٹھ نہیں سکتا ایسے ہی خدا کا قبضہ ہمارے وجود سے اٹھ  
 نہیں سکتا اور جب اُس کا قبضہ ہمارے وجود سے اٹھ نہیں سکتا تو اُس کی ملک بھی  
 قابل زوال نہیں یعنی علت ملک یہی قبضہ کامل ہے جانوران صحرائی اور ماہیائیں  
 وغیرہ اشیاء اگر ملک میں آتی ہیں تو اس قبضہ ہی سے آتی ہیں اور بیح و شراد وغیرہ میں  
 یہ قبضہ ہی منتقل و مستبدل ہو جاتا ہے علاوہ بریں جیسے نور زمین جسے دھوپ کہتے ہیں  
 زمین کا خانہ زاد نہیں آفتاب سے مستعار ہے اور آفتاب کا خانہ زاد ہے ایسے ہی ہمارا



وجود ہمارا خانہ زاد نہیں ہمارے پاس خدائی طرف سے مستعار ہے ہاں خدا کا خانہ زاد ہے اور ظاہر ہے کہ مستعار چیز اپنی ملک نہیں ہوتی اُسی کی ملک ہوتی ہے جس کی طرف سے عطا ہوتی ہے یعنی جس کی خانہ زاد ہوتی ہے پھر اس پر سے اس کا قبضہ نہ نہیں سکتا جو مع و شرا و سبہ و تملیک کا احتمال ہو اس صورت میں کیونکر کہہ دیئے کہ خدا کی ملک قابل زوال ہے بلکہ خواہ مخواہ اس کا اقرار ضروری ہے کہ خدا کی ملک ازلی اور ابدی ہے اتنا اصل اس نام کے قبضہ اور مالکیت پر جو ہمیشہ معرض زوال میں رہتی ہو ہم کو اس تحکم کی اجازت ہے اور کسی کو اُس پر اعتراض نہیں تو اُس خداوند عالم مالک الملک کو جس کی مالکیت ازلی و ابدی ہے اور اُس کا قبضہ دائمی اور سرمدی ہے اُسی کے اپنے وجود سے ہم سب کو وجود عنایت کیا اس قدر تحکم کا کیونکر اختیار نہوگا کیا وہ گنہگاروں سے یہ نہ کہہ سکیگا کہ تم اسی لائق ہو اور تمہیں اسی لئے بنایا ہے۔ اور مطیع و فرمانبردار اُسی لائق ہیں اور انہیں اُسی کے لئے بنایا ہے غرض مجموعہ عالم میں نیک و بد کے اجتماع سے اس طرح موزونی پیدا ہوتی ہے جیسے دالان اور باد چرخ خانہ وغیرہ کی فراہمی سے مکان کی موزونی پیدا ہوتی ہے جیسے وہاں دونوں کے اجتماع میں کمال مکان ہے ایسے ہی یہاں بھی دونوں کے اجتماع میں کمال عالم ہو اس قسم کی تقریروں کے بعد وقت میں گنجائش نہ رہی تیس منٹ ہو چکے مولوی محمد قاسم صاحب تو بیٹھے گئے پادری نولس صاحب کھڑے ہوئے اور فقط اتنا فرمایا کہ میں جانوں پاخانہ کی مثال اچھی نہیں اور اُسی وقت ایک کریشان اپنی جگہ پر بیٹھے بیٹھے آہستہ سے بولے اچھا زمین کو نعوذ باللہ خدا کا پاخانہ بنایا۔ مولوی محمد قاسم صاحب یہ سنکر پھر پڑیں آموجد ہوئے اور یہ کہا کہ مثالوں میں منافقہ انصاف سے بہت بعید ہے مالک مکان اور مکنات مثل دالان پاخانہ وغیرہ میں اتنا تو تناسب ہے کہ یہ بھی مخلوق وہ بھی مخلوق خدا میں اور مخلوقات میں اتنا بھی تناسب نہیں وہ خالق تو یہ مخلوق وہ واجب الوجود



تو یہ ممکن الوجود انکار تہ تو پا خانہ سے بھی کمتر ہے خصوصاً گنہگاروں اور کافروں کا  
رتبہ تو اس سے بھی کم ہے علاوہ بریں خدایتعالیٰ اور بندوں کی مثالیں سب نہ ہوں  
میں موجود ہیں حاصل اُن مثالوں کا یہی ہوتا ہے کہ خدا کامل ہے اور مخلوقات ناقص  
جب اشلہ مشارالہ میں فقط کمال اور نقصان پر نظر ٹھیری اور سوائے اور خصوصیات پر جو  
خداوند جل مجدہ میں اُن کا تصور مجملہ تصور محالات ہی نظر نہوئی تو مکان کی مثال مذکور میں  
بھی اتنی ہی بات پر نظر رکھنی چاہئے کہ جیسے مکان کی عمارت میں فرق کامل و ناقص ہے  
اور پھر اُس پر سب کے سب زیر حکم و زیر تصرف مالک مکان رہتے ہیں نہ کامل کو سرتابی  
کی گنجائش نہ ناقص کو حکم و تحکم سے انکار ایسے ہی عالم میں بھی فرق کامل و ناقص ہے  
پھر اُس پر سب کے سب زیر حکم و تصرف خالق عالم ہیں علاوہ بریں یہ مثال نہیں اور  
مثال سہمی یہ کہ دوسری مثال بیان کی پر وہ مثال یاد نہیں آتی ہاں بعد اختتام مشا  
اس قسم کے مضامین کے بیان میں مولوی محمد قاسم صاحب نے یہ مثال کئی بار بیان  
فرمائی کہ بجائے پاخانہ گدھوں کا طویلہ اور سوروں کی آخور تجویز کر کے وہی سوال و  
جواب جو پاخانہ اور مالک مکان کے فیما بین فرض کئے تھے فرض کیجئے اور پھر دیکھئے  
وہ اعتراض کہاں جاتا ہے۔ قصہ کوتاہ مولوی محمد قاسم صاحب کی خوش بیانی اور  
پادری صاحب کی افسردگی اُس وقت قابل دید تھی جب مولوی محمد قاسم صاحب  
فایغ ہوئے پادری صاحب نے فرمایا کہ اب بھائی ہندو اپنا بیان کریں چنانچہ اسی  
بات کو سنکر ایک پنڈت موقع گفتگو پر اُن کھڑے ہوئے مگر ایک دیسی پادری  
جو بڑے پادری صاحب کے قریب ہی بیٹھے تھے اور اُن کے اُٹھنے بیٹھنے سے یہ  
نایاں تھا کہ بعد پادری نول صاحب انہیں کا رتبہ ہے پادری صاحب کی طرف  
جھک کر کان میں کچھ فرمانے لگے ظاہر ا یہ معلوم ہوتا تھا کہ دفع بدنامی کے لئے اس بات  
کے خواستگار تھے کہ بنے یا نہ بنے کچھ غلط صحیح بیان کر کے بات بنانی چاہئے ورنہ یہی



مشہور ہو گا کہ مسلمانوں کی بات کا جواب نہ آیا خیر پادری صاحب اُن صاحب کی طرف اشارہ کر کے فرماتے ہیں یہ بھائی کچھ بیان کرنا چاہتے ہیں۔ مولوی محمد صاحب نے کہا بیان کریں مگر پھر ہم بھی کچھ بیان کریں گے خیر کچھ گفت و شنود کے بعد وہ پادری صاحب فرمانے پر آئے تو کیا فرماتے ہیں کہ مولوی صاحب نے منطق کی بہت سی دلیلیں بیان کی ہیں اور منطق ایسا علم ہے کہ اُس کی بہت سی باتیں کسی کی سمجھ میں نہیں آتیں اور دلیلیں دو قسم کی ہوتی ہیں ایک مطلق ایک مکیید مطلق وہ ہے جو احاطہ کے اندر ہو اور مکیید وہ ہے جو احاطہ سے باہر ہو غرض صحت لفظی اور صحت معنوی دونوں بدرجہ تمام تخصیص قاف کے بدلے کافی سے کام لیتے تھے اور مطلق کی تفسیر میں مقید کے معنی اور مقید کی تفسیر میں مطلق کے معنی بیان فرماتے تھے اُس وقت مولوی رحیم اللہ صاحب و مولوی فخر الحسن صاحب اور مولوی محمود حسن صاحب کی طرف دیکھ کر ہنسے اور وہ بھی ہنسے اس پر مولوی محمد قاسم صاحب نے ارادہ کیا کہ کچھ بیان کریں غرض یہ تھی کہ تم نے منطق جاننے والے دیکھے نہیں تم منطق کی باتوں کے سمجھنے کو کہتے فضول الی اب بھی ایسے ایسے آدمی موجود ہیں جو منطق کو نئے سرے سے ایجاد کر دیں مگر مولوی احمد علی صاحب ساکن نگینہ نے روکا اور یہ کہا کہ کس کے مقابلہ میں کھڑے ہوتے ہو حق واضح ہو گیا پھر کاہیکو اٹھتے ہو غرض اس قسم کی گفتگو آخر جلسہ میں بیان کی مگر بعد میں مولوی محمد قاسم صاحب سے سنا کہ پاخانہ کی مثال پر پادری صاحب کس منہ سے اعتراض کرتے ہیں یعنی اُنکا خدا تو بول و بار سے منہ نہیں۔ خدا جانے نہ بیان کرنے کا یہ باعث تھا کہ کسی کو بُرا نہ لگے یا اُس وقت خیال ہی نہ آیا اسکے بعد پھر ہندو کچھ کہتے رہے اور انہیں کی تحریروں میں دو بج گئے اول اُس پٹت نے ایک تحریر مختصر پڑھی جسکے موقع گفتگو پر آنے کا ہم اول ذکر کر چکے ہیں وہ تحریر ناگہری میں لکھی ہوئی تھی۔ مضمون اُس کا اکثر اہل اسلام اس وجہ سے کم سمجھے کہ اسکے اکثر الفاظ زبان سنسکرت کے



تھے اپنی سمجھ میں جس قدر آیا اور یاد رہا وہ یہ ہے کہ مباحثہ میں نفسانیت نہیں چاہئے اور  
 شاید اُسی تحریر میں یہ بھی تھا کہ پادری صاحب جو ترجموں کی کثرت سے یہ استدلال کرتے  
 ہیں کہ انجیل کتاب آسمانی ہے تو اُس کا یہ مطلب ہوگا کہ جو چیز کثرت سے ہو وہ اچھی ہوتی  
 ہے حالانکہ کٹرے مکوڑے عالم میں آدمیوں سے زیادہ ہیں اور افضل بنی آدم ہیں  
 یا یہ مضمون یونہی زبانی اُن پنڈت صاحب نے بیان کیا تھا اور اغلب یہ ہے کہ اُس وقت  
 اُن پنڈت صاحب نے یہ بھی کہا تھا کہ میں سب سے پوچھتا ہوں اور مولوی محمد قاسم کی طرف  
 اشارہ کر کے کہا خاص ان مولوی صاحب پوچھتا ہوں کہ نبوت کے لئے کس چیز کی ضرورت  
 ہے یا اسکے قریب قریب کوئی اور مضمون تھا اسپر مولوی محمد قاسم صاحب پہلے پارہ  
 نوٹس صاحب نے فرمایا کہ تو دیا اخلاق چاہیں یعنی مولوی محمد قاسم صاحب کی تقریر  
 کی طرف اشارہ کر کے کہا کہ انہوں نے بیان تو کر دیا ہے کہ نبوت کے لئے اخلاق کی ضرورت  
 ہے اور اسی کے ساتھ مولوی محمد قاسم صاحب نے بھی یہی کہا سو وہ تو ایک دو بات کے  
 بعد چُپ ہو رہا مگر ایک فقیر سرنگ آئے اور ایک تحریر طویل جو بخط ناگری لکھی ہوئی  
 تھی لائے اور پڑھنی شروع کی اکثر الفاظ سنسکرت کے تھے اور اُسی زبان کے دوہرے  
 اُس میں مرقوم تھے اس سبب سے اکثر اہل اسلام اُس کو پورا پورا نہ سمجھ سکے کسی قدر سمجھ میں آیا تو  
 یہ آیا کہ ہندوؤں کی نسبت دربارہ اعمال و اقوال کچھ دور و یک تھی باقی علمیت کی بات کوئی  
 نہ تھی اسکے بعد منشی پیلیے لال نے ایک تحریر پڑھی اُس میں گوشت کے حلال ہونے پر  
 یہ اعتراض تھا کہ یہ ظلم ہے اور پھر اُس کے ساتھ یہ بھی تھا کہ اہل اسلام حرم کے جانوروں یعنی  
 مکہ معظمہ کے جنگل کے جانوروں کو نہیں کھاتے اس سے معلوم ہوتا ہے کہ اُن کے نزدیک بھی  
 گوشت کھانا جائز نہیں اسپر مولوی احمد حسن صاحب نے کچھ ایسا فرمایا کہ ظلم اُسے کہتے ہیں کہ  
 کی چیز کو اُس کی خلاف مرضی اور بلا اجازت تصرف میں لائے اور اجازت سے تصرف کرے تو  
 اُس کو ظلم نہیں کہتے۔ سو ہم جانوروں کو اگر کھاتے ہیں تو خدا کی اجازت سے کھاتے ہیں۔



باقی حرم کے جانوروں کا نہ کھانا ایسا ہی جیسا کہ کوئی شخص اپنے محبوب کے کوچہ کے جانوروں کو باوجودیکہ گوشت کھایا کرتا ہو کچھ نہ کہے اُسکے بعد پادری نولس صاحب نے کھڑے ہو کر کہا مثالِ طیرف بعض قلیموں میں سردی کی کثرت کی باعث کھیتی گھانس کچھ نہیں ہوتی ہاں جانور البتہ ہوتے ہیں اور پھر اسپرٹوں بھی آدمی آباد ہیں اگر جانور حلال نہوں تو وہ سب آدمی ضائع ہو جائیں اور خدا تعالیٰ کے رحم سے بہت بعید کر دیا مخلوق کو پیدا کرے اور اُنکے کھانیکے لئے کچھ غذا پیدا کرے غرض وہاں ہی گوشت غذا ہے اگر حلال نہوں تو وہاں کے تمام آدمی مر جائیں اسکے بعد جلسہ برخواست ہوا اور اہل اسلام سے یہ کہا گیا کہ کل گفتگو اور مباحثہ ہنوا گئے تھے وقت مولوی محمد قاسم صاحب نے پادری صاحب سے کہا ہم آپکے اخلاق کے بہت شکوہ میں اور اب ہم رخصت ہوتے ہیں پادری صاحب نے فرمایا میں بھی آپ کے اخلاق سے بہت خوش ہوا اور پھر نام و نشان و مکان پوچھا مولوی صاحب نے اپنا تاریخی نام خوشی حسین بتلایا اور یہ کہا میں ضلع سہارنپور کا رہتا ہوں والا ہوں قلعہ مختصر سید برخواست ہوا یاہر آتے ہی مولوی محمد قاسم صاحب نے گرد ایک ہجوم تھا ہندو مسلمان سب گھیر کھڑے تھے مسلمانوں کی اُسوقت جو کیفیت تھی سو تھی مگر ہندو بھی بہت خوش تھے آپس میں کہتے تھے کہ نیلی لٹی والے مولوی نے پادریوں کو خوب باتی وہ بیڈٹ صاحب بھی اُسوقت مولوی صاحب کے پاس آ بیٹھے جنہوں نے جلسہ میں یہ کہا تھا کہ میں سب پوچھتا ہوں اور مولوی محمد قاسم صاحب کی طرف اشارہ کر کے کہا تھا خاص کر ان سے اور اُسوقت یہ کہا کہ میں سچے جی سے مذہب کے مقدمہ میں پوچھنا چاہتا ہوں پراگمائی اس سے پوچھے جو دوسرے کو سمجھا سکے یعنی اسلئے مولوی محمد قاسم صاحب نے کہا جو کچھ آپ فرماتے ہیں ہمارے دل کو بھی لگتا ہے اور ہم آپ سے امید رکھتے ہیں کہ جو کچھ ہم کہیں گے آپ بھی اُسکو صداقت صداقت ہی پر محمول کرینگے تعصب اور سخن پروری سے تھجید کے مگر مذہب کے باب میں اطمینان آپ اسکے متصور نہیں کہ مہینہ بند رہ روز آپ اور ہم ساتھ ہیں اور باہم مذہب کی باتیں کرتے ہیں بیڈٹ جی نے کہا ہاں ٹھیک ہے اور کسی قدر ہر گاہ بھی اُتر کر کیا مگر پھر اُنکا پتا نہ لگا تھا ٹوڑی دیر کے بعد موتی میاں صاحب نے اگر فرمایا پادری کہتے تھے کہ گو یہ صاحب نے مولوی محمد قاسم صاحب ہمارے خلاف کہتے تھے پر انصاف کی بات یہ ہے کہ ایسی تقریریں و رائے مضامین ہم نے نہ سنے تھے اِدھر مولوی احمد علیہ صاحب نے فرمایا پادری



باہم کہتے تھے آج ہم مغلوب ہو گئے بعد عصر مرزا محمد صاحب پادری نولس صاحب کے پاس گئے ادھر ادھر  
 کی باتیں کر کے یہ کہا تو رات میں صحیح تقدیر کا ثبوت ہو پھر آپ نے یہ کیا کیا جو تقدیر کا انکار کیا پادری صاحب نے  
 فرمایا یاں تو رات میں تقدیر کا ثبوت موجود ہے مگر عیسائیوں میں دوفرقتے ہیں دران و نول کے کچھ نام بتلائے  
 خوب یا زمین پر اور پھر یہ کہا کہ ہم ان لوگوں میں ہیں جو منکر تقدیر ہیں مگر اہل فہم خود سمجھ گئے ہوئے کہ اس  
 صورت میں پادری صاحب کا اعتراض نسبت تعلیم تقدیر جو بمقابلہ مولوی محمد قاسم صاحب پیش کیا تھا  
 اور مولوی محمد قاسم صاحب نے اس کا جواب ندان شکر کیا تھا فقط اہل اسلام ہی پر نہ رہا بلکہ تو رات پھر  
 ان کا اعتراض ہوا جسکے باعث خود ان کے مذہب کی سخت دینیا دکھائی گئی۔ اور سننے بعد اختتام جلسہ مولوی  
 محمد قاسم صاحب نے موتی میاں صاحب کے کہایوں جی چاہتا ہے پادری نولس صاحب کے تنہائی میں  
 ملنے اور دعویٰ اسلام کیجے انہوں نے پادری صاحب کے کہا ہمارے مولوی صاحب آپ کے تنہا ملنا چاہتے  
 ہیں پادری صاحب نے فرمایا ہنر ہے اسکے بعد مولوی محمد قاسم صاحب پادری صاحب کے خیمہ میں گئے  
 اور ان کا بیان ہے کہ میں نے پادری صاحب کے یہ کہا کہ ہم آپ کے اخلاق سے بہت خوش ہوئے اور چونکہ  
 اخلاق باعث محبت ہو جاتے ہیں اور محبت باعث خیر خواہی ہو جایا کرتی ہے تو ہمارا جی چاہتا ہے کہ  
 دو کلمے آپ کی خیر خواہی کے آپ کہیں اور آپ نہیں پادری صاحب نے کہا کہ مولوی صاحب نے کہا  
 دین عیسوی سے تو بہ کچھ اور دین محمدی اختیار کیجئے دنیا چند روز ہے اور عذاب آفرت بہت سخت ہے  
 پادری صاحب نے کہا بیشک اور یہ کہ مکر چپ ہو رہے مولوی محمد قاسم صاحب نے کہا اگر سنوڑا اگوتا مال ہے تو  
 اللہ سے دعا کیجئے کہ حق واضح کرے اگر آپ خلاص سے دعا کریں گے تو اللہ تعالیٰ کا وعدہ ہے ضرور حق کو  
 روشن کر دیگا۔ پادری صاحب نے کہا میں روز دعا کرتا ہوں مگر یا اللہ میرے دل کو روشن کرے مولوی  
 محمد قاسم صاحب نے کہا یوں دعا کیجئے کہ ان مذاہب مختلفہ میں جو نہا مذہب حق ہو وہ روشن ہو جائے  
 اور حق و باطل متیز ہو جائے پادری صاحب نے فرمایا میں آپ کا شکریہ ادا کرتا ہوں کہ آپ نے میرے حق میں  
 اتنا فکر کیا اور میں آپ کی اس بات کو یاد رکھوں گا بعد اختتام جلسہ جو پادری صاحب پہلو تہی کا ملنے  
 دیتے تھے۔ قریب عصر مولوی محمد قاسم صاحب کے پاس آئے اور یہ فرمایا کہ میں ملنے آیا ہوں اور میرا بخت



ہوتا ہوں اب جاؤ لنگا مولوی محمد قاسم صاحب نے کہا اپنے بڑا کر م کیا نام و نشان طرین سے پوچھے گئے اُس کے بعد پادری صاحب نے فرمایا مولوی صاحب آپ کی تقریر نہایت عمدہ ہے مولوی محمد قاسم صاحب نے کہا گاہ باشد کہ کودک ناداں۔ بے غلط بردہ ف ز ز تیرے اس کے بعد سلام کر کے رخصت ہوئے اُس کے بعد بعضے اور پادری چلتے پھرتے ملے اور ایسا ہی کچھ کہا جب میلہ برخواست ہونے لگا اور سب اہل سلام و ماں سے روانہ ہوئے تو میلہ کے ہندو وغیرہ مناظران اہل سلام کی طرف اشارہ کر کے اور ذکر بتلاتے تھے کہ یہ ہیں تھوڑی دور چلے تھے کہ گاڑیوں کی قطار سے بیٹن قدم پر ایک جوگی جارہا تھا پاؤں میں کھڑاویں سر پر لمبے لمبے بال برہتہ سر ہاتھ دست پناہ دو چار معتقد اُس کے ساتھ مولوی محمد قاسم صاحب کی طرف اشارہ کر کے اپنے ساتھ سے کہنے لگا۔ جے ٹولی ہے اتفاقاً مولوی محمد قاسم صاحب نے نظر اُدھر کو پٹی تو اُس نے سلام کیا مولوی محمد قاسم صاحب نے التفات سے ہاتھ اٹھا کر جواب دیا اُس نے جو دیکھا مولوی صاحب التفات سے جواب دیتا ہے تو وہاں سے دوڑا اور گاڑی کا ڈنڈا پکڑ کر گاڑیاں سے کہا تمام دے اُس نے اور دس کو آواز دیکر کہا تھم جاؤ القصہ گاڑیاں تھم گئیں جوگی صاحب بولے تم نے بڑا کام کیا مولوی محمد قاسم صاحب نے کہا میں نے کیا کیا پریش کرنے کیا اُس نے کہا سچ کہتے ہو پھر جوگی مذکور نے ہاتھ اٹھا کر چار انگشت سے اشارہ کر کے کہا جب تم نے بولی ماری تو ہم نے دیکھا اُس کا یعنی پادری کا اتنا سریر سوکھ گیا تھا یا یوں کہا گھٹ گیا تھا مولوی محمد قاسم صاحب نے فرمایا تم کہاں تھے خیمہ کے باہر تھے جوگی نے کہا ہم بھی خیمہ کے اندر تھے پھر مولوی صاحب مدوح نے فرمایا آپ کا نام کیا ہے۔ اُس نے کہا جانکی داس۔ مولوی صاحب موصوف نے فرمایا آپ نے بڑی مہربانی کی جو آپ آئے۔ اُس نے کہا ہم تو تمہارے میٹا بیٹی ہیں یہ کہا اور سلام کر کے چل دیے۔ سید ظہور الدین صاحب کن شاہنجا پور امر وہ میں جناب مولوی محمد قاسم صاحب کے تھے



ماسٹر جوئل جو مدرسہ انگریزی شاہجہانپور میں مدرس ہیں کہتے ہیں کہ مسلمانوں میں ایک عالم دیکھا۔ ایک اور پادری سے سید صاحب کہتے تھے میں نے پوچھا تم اس روز کچھ نہ بولے انہوں نے کہا ہم کیا کہتے مولوی صاحب نے کونسی بات چھوڑ دی تھی جو ہم بولتے ہمارے پادری نوٹس ہی کو جواب نہ آیا۔ مولوی عبدالوہاب ساکن بریلی جناب مولوی محمد قاسم صاحب کہتے تھے کہ ایک پادری سے میری ملاقات ہے اور کچھ پتے ایسے بتلائے جس سے یوں معلوم ہوتا تھا کہ وہی پادری اینک تھا جس نے وقت مباحثہ کے پہلو تھی کا طعنہ دینا چاہا تھا اور پھر بعد اختتام مباحثہ ملنے آیا تھا اور تقریر کی تعریفیں کرتا تھا۔ غرض بعد مباحثہ مولوی عبدالوہاب صاحب و اس پادری کے اتفاق ملاقات ہوا تو مولوی صاحب نے پادری صاحب کی کیفیت جلسہ پوچھی پادری صاحب نے فرمایا کیا پوچھتے ہو ہم کو بہت سے اس قسم کے جلسوں میں شامل ہونے کا اتفاق ہوا اور بہت سے علماء اسلام سے اتفاق گفتگو ہوا پر یہ تقریریں سنیں ایسا عالم دیکھا ایک تپلا آدمی میلے سے کپڑے یہ بھی نہیں معلوم ہوتا تھا کہ یہ کچھ عالم ہیں ہم جی میں کہتے تھے کہ یہ کیا بیان کرینگے یہ تو ہم نہیں کہہ سکتے کہ وہ حق کہتے تھے پر اگر تقریر پر ایمان لایا کرتے تو اس شخص کی تقریر پر ایمان لے آتے اور پھر یہ کہا کہ تقدیر کے مسئلہ کو پادری جب چھیڑا کرتے ہیں جب کوئی تدبیر غلبہ کی باقی نہیں رہتی پادری نوٹس صاحب نے لاچار ہو کر یہ باتیں شروع کی تھیں پر اس شخص نے ایسا ان سب کو اڑایا کہ تپانہ لگتے دیا۔ مولوی محمد حسن صاحب سے بریلی میں رمضان خاں صاحب جو اکثر ان کے مکان کے قریب مسجد میں اذان کما کرتے ہیں مسجد ہی میں جناب مولوی محمد قاسم صاحب کی طرف اشارہ کر کے فرمانے لگے کہ مولوی صاحب اوتار ہو گئے کھڑیوں میں کچھ آدمی شاہجہانپور سے آئے ہیں کیفیت مباحثہ کچھ اس طور بیان کرتے ہیں کہ مسلمانوں کی طرف ایک تپلا سا آدمی میلے سے کپڑے نیلی رنگی نعل میں بی ہوئی بیان کرنے کھڑا ہوا ایسی تقریریں بیان کیں کہ پادریوں کو جواب نہ آیا کوئی اوتار ہوں تو ہوں فقط تمہیں







